
सुखदास 


“साइलस मारनर' अंगरेजी का मशहूर उपन्यास है। यह मानव- 
हृदय के रहस्यों का एक अनूठा चित्र हे। लेखक के भावों की 
मार्मिकता को ऐसी उत्तम रीति से चरितार्थ किया है कि अंगरेजी 
भाषा के कितने ही विज्ञ जनों के विचार में यह अंगरेजी का 
सर्वोत्तम उपन्यास है। इसकी भाषा इतनी चुटीली, इतनी मर्मस्पर्शी 
ओर इतनी प्रतिभापूर्ण है कि इसका अनुवाद करना किसी हिन्दी 
के धुरंधर लेखक ही का काम है। 'सुखदास' उसके अनुवाद होने 
का दावा नहीं करता। यह उसका केवल रूपांतर मात्र है, केवल 
अलंकार-विहीन छाया है। इसे अंगरेजी कपड़ों के बदले देशी 
कपड़े पहना दिये गये हें, भाव, स्थान, वेष, रीति-नीति सब-कुछ 
जातीय रंग में रंग दिये गये है -- कम-से-कम इसकी चेष्टा की 
गयी है। इस वेष-परिवर्तन में इसे विवश होकर बहुत-कुछ उलट- 
फेर करना पड़ा है। इलियट के उपन्यासों में अंगरेजी जीवन का 
बहुत चोखा रंग होता है। हमको यह सब मिटाना पड़ा। सुखदास 
उस साइलल मारनर रूपी दूध का मक्खन चाहे न हो, पर उस 
लकड़ी का हीर अवश्य है, अथवा इसे उस तसवीर का रंगरहित 


खाका समझिए। हमने चेष्टा की हे कि पात्रों के द्वारा कोई ऐसे 
भाव न प्रकट कराये जायँ, जो हम भारतवासियों को अपरिचित-से 
जान पड़े -- किस्सा वही रहे, पर स्वाभाविकता हाथ से न जाने 
पाये। हम कहाँ तक इस प्रयत्न में सफल हुए है, इसका अनुमान 
करना पाठकों पर छोड़ना ही उचित हे। 


- प्रेमचंद 


पहला अध्याय 


एक ऐसा समय भी गुजरा हे, जब भारत के गाँव-गाँव ओर छोटी- 
छोटी बस्तियों में स्त्रियाँ चरखा काता करती थीं। केवल साधारण 
श्रेणी की स्त्रियाँ ही नहीं, रेशमी वस्त्रों से विभूषित स्त्रियाँ भी इस 
काम के करने में संकोच न करती थीं। कभी-कभी दूरस्थ 
बस्तियों के .साधारण प्रकार ओऔर पीले रंग के फेरी वाले भी 
दिखाई देते थे, जो हृष्ट-पुष्ट ग्रामीणों की अपेक्षा लघुत्तर मालूम 
होते थे, कृषकों के कुत्ते उन्हें अपरिचित मालूम होते थे। ये लोग 
या तो जुलाहे होते थे या बिसाती। उनकी पीठ पर सूत या 
बिसातबाने की वस्तुओं की गठरी होती थी, जिसके बोझ से वे 
झुके हुए चलते थे। 


गत शताब्दी के आरम्भ में सुखदास नाम का एक जुलाहा पत्थर 
के मकान में अपना काम किया करता था, जो लालपुर में स्थित 
था। उसके करघे ओर चरखे में से इस प्रकार की भनभनाती हुई 
ध्वनि निकलती थी कि गाँव के बालक अपने रोचक खेलों को 
छोड़कर उसके मकान की खिड़कियों में से यह कोतुक देखा 
करते थे। वे चरखे के भिन्न-भिन्न प्रकार के स्वर और फिरकियों 
को देखकर आश्चर्य करते थे। कभी-कभी जब सुखदास टूटे हुए 
धागों को जोड़ने या और कोई दोष दूर करने के लिए अपने 
स्थान से उठता और बालकों को खिड़की में से झाँकते हुए 
देखता, तो उनको भय दिखाने के लिए उनकी ओर आँखें 
निकालकर दोड़ता था। बेचारे बालक डर के मारे चम्पत हो जाते 
थे। 


ग्राम के बालकों ने अपने माता-पिता से सुना था कि सुखदास चाहे 
तो गठिया आदि की ओषधि कर सकता है। वह भूत-प्रेत आदि से 
भी परिचित बताया जाता था। उस समय के कृषकों के कुछ इसी 
प्रकार के विचार थे, और होने भी चाहिए थे; क्योंकि वे संसार की 
बातों से कोरे थे। उनके समीप दुःख ओर कष्ट का क्षेत्र आनन्द 
ओर सुख के क्षेत्र से अधिक विस्तीर्ण था। उनके मन ओर विचार 
उन बातों की कल्पना भी न कर सकते थे, जो इच्छाओं ओर 


आशाओं का स्त्रोत है। इसके प्रतिकूल उनके मस्तिष्क उन 
विचारों ओर श्रुतियों से परिपूर्ण थे,जो भयकारी होते थे। 


लालपुर देश के उस भाग में स्थित था, जहाँ की भूमि सुरम्य थी 
ओर सड़क से एक घंटे के मार्ग पर होने के कारण वहाँ धर्म 
ओर भक्ति की चर्चा भी रहती थी। सुखदास इस गाँव में पंद्रह 
वर्ष पूर्व आकर बसा था। यद्यपि नागरिकों के समीप इस मनुष्य 
में कोई अद्भुत बात न थी, तथापि ग्रामीणों के विचार में वह एक 
अदभुत मनुष्य था। उसके रहन-सहन का ढंग निराला-सा था। न 
तो किसी के घर जाता और न किसी को अपने घर बुलाता। वह 
तम्बाकू या मदिरा आदि भी नहीं पीता था। वह केवल अपने 
जीविका-सम्बन्धी कार्यों के वश तो दूसरों के पास जाता, बाकी 
समय अपने व्यवसाय ओर विश्राम में व्यतीत करता था। 


सुखदास मध्य ऊँचाई का मनुष्य था। उसका रंग पीला था, 
उसके नेत्र अद्भुत प्रकार के थे, मानो किसी मुर्दे की आँखें हों। 
उसने अपनी माँ से जड़ी-बूटियों का ज्ञान प्राप्त किया था ओर 

तन्त्र-मन्त्र भी वह जानता था। झाड़-फुँककर रोगियों को अच्छा 
कर देता था। इन्हीं बातों के कारण वह अद्भुत प्रकृति रखते हुए 
भी लोगों के अत्याचार से सुरक्षित रह सकता था। 


पर पंद्रह वर्ष पहले, जब वह मधुवन नाम के गाँव में रहता था, 
उसका जीवन ऐसा शुष्क और आनन्दविहीन न था। वहाँ उसका 
आदर किया जाता था ओर लोग उसे धार्मिक मनुष्य समझते थे। 
उसी गाँव में एक बार कीर्तन के समय वह शिवाले में अचेत हो 
गया था। तब से उस पर लोगों की श्रद्धा और भी हो गई थी। 
वहाँ उसके मित्रों में गोपाल नाम का एक युवक था। सुखदास 
बहुधा उसके साथ आमोद-प्रमोद किया करता था। वे दोनों सदेव 
एक साथ भोजन करते थे। गोपाल भी सच्चरित्र समझा जाता था 
ओर रामायण आदि पढ सकता था, जिसके कारण वह शिवाले के 
पुजारी को भी तुच्छ समझता था। 


दोनों मित्रों में प्रायः मुक्ति ओर उसके साधन के विषय में वार्ता 
हुआ करती थी। गोपाल ही के उद्योग से सुखदास का विवाह भी 
निश्चित हो गया था ओर उसकी तेयारियाँ की जा रही थीं। उन्हीं 
दिनों गाँव के मन्दिर के महन्त रामदास बीमार हो गए। गाँव के 
लोग उनको पूज्य समझते थे, अतएव बारी-बारी से उनकी सेवा- 
शुश्रुषा करने लगे। शनेः-शने: सुखदास की बारी आई। एक 
रात्रि, जब कि वह अकेले महन्तजी के पास था, तो उनका देहान्त 
हो गया। उस दिन गोपाल की बारी थी, पर वह एक घण्टे के 
लिए भी न आया। प्रातःकाल गाँव में यह समाचार फेला, तो लोग 
जमा होकर महन्तजी की दाह-क्रिया का प्रबन्ध करने लगे। वहाँ 


से लोटने पर सुखदास गोपाल के पास जाने ही वाला था कि 
मन्दिर के पुजारीजी उसे लिए स्वयं आ गए ओर बोले-कीर्तन के 
समय अवश्य आना। सुखदास ने इसका कारण पूछा, तो उन्होंने 
उत्तर में कहा कि कारण वहीं ज्ञात हो जायगा। यह कहकर 
गोपाल के साथ चले गए। 

सुखदास जब नियमित समय पर मन्दिर में पहुँचा, तो गाँव के 
कितने ही सज्जन जमा थे। पुजारी ने एक चाकू निकालकर 
सुखदास को दिखाया ओर पूछा -- यह चाकू तुम कहाँ भूल गए 
थे? 

सुखदास ने उत्तर दिया -- यह तो मेरे जेब में था। 

पुजारी -- तो मेरे पास केसे आ गया? 

सुखदास -- यह में नहीं बतला सकता। 

पुजारी -- तुम अपना दोष व्यर्थ छिपाते हो। यह चाकू महन्तजी 
के बिस्तर के नीचे मिला हे, जहाँ मन्दिर की आमदनी एक थेली 
में भरी हुई रखी थी। किसी ने वह थैली वहाँ से उड़ा दी है ओर 
उड़ाने वाला इस चाकू के मालिक के सिवा और कोन हो सकता 


हे? 


सुखदास कई मिनट तक चुप खड़ा रहा। अन्त में उसने कहा -- 
में निर्दोष हूँ। मुझे न तो यह मालूम है कि मेरा चाकू वहाँ केसे 
पहुँच गया ओर न यह जानता हूँ कि रुपये किसने लिये। तुम 
मेरी और मेरे घर की तलाशी ले लो। तुम्हें वहाँ केवल पचास 
रुपये रखे हुए मिलेंगे,जो हमने बचाकर रख छोड़े हैं। वे वहाँ छः 
महीने से रखे हुए हैं ओर यह बात गोपाल भी जानता है। 


गोपाल यह सुनकर भुनभुनाने लगा, जिसका आशय यह था कि में 
किसी के घर का हाल क्या जानूँ। पर पुजारी ने जोर देकर कहा 
-- सुक्खू! मेरे पास पूरा प्रमाण है। रुपया गत रात को लोप हो 
गया। रात को तुम ही महन्तजी के पास थे। गोपाल वहाँ 
अस्वस्थ हो जाने के कारण नहीं गया, इसे तुम स्वीकार करते 
हो। अब तुम्हीं बताओ, किस पर सन्देह किया जाय? 

सुखदास -- सम्भव हे, में सो गया हूँगा, या मुझे मूर्च्छ आ गई 
होगी, जेसा कि तुम देख चुके हो। कदाचित्‌ उसी समय कोई चोर 
आ गया होगा। में निर्दोष हूँ,तुम अभी चलकर मेरे घर की 
तलाशी ले लो, क्योंकि अभी तक में घर से कहीं गया भी नहीं। 
निदान सुखदास के घर की तलाशी ली गई ओर गोपाल ने 
महन्तजी की खाली थेली सुखदास के दरवाजे के पीछे टंगी हुई 


पायी। उसने कहा -- मित्र, अपराध स्वीकार कर लो, झूठ बोलने 
से क्‍या लाभ? 


सुखदास ने गोपाल की ओर तुच्छ दृष्टि से देखकर कहा -- तुम 
तो मुझे वर्षो से जानते हो। तुमने मुझे कभी झूठ बोलते देखा हे? 
में झूठ से घृणा करता हूँ। ईश्वर हमें अवश्य निर्दोष सिद्ध 
करेंगे। 

गोपाल -- मुझे क्या खबर कि तुम अपने मन में क्या-क्या गुप्त 
संकल्प करते हो और उसमें पिशाच को स्थान देते हो। 

यह बात सुनकर सुखदास का चेहरा तमतमा गया। वह कुछ 
कहने को ही था कि किसी आन्तरिक दुःख के कारण रुक 
गया। उसके चेहरे का रंग उड़ गया ओर होंठ काँपने लगे। 
अन्त में उसने गोपाल की ओर देखकर कहा -- अब मुझे याद 
आ रहा है कि जब में महन्तजी के पास गया, तो मेरे जेब में 
चाकू नहीं था। 


गोपाल -- मेरी समझ में नहीं आता कि तुम क्या कहते हो। इस 


छुल-कपट से अब काम नहीं चलेगा। 


सुखदास को कई आदमियों ने चारों तरफ से घेर लिया ओर वे 
उससे भिन्न-भिन्न प्रश्न पूछने लगे। पर उसने किसी को उत्तर न 
दिया। केवल यही कहता रहा कि में कुछ नहीं कह सकता। 


ईश्वर मुझे निर्दोष सिद्ध करेगा। कानून का आश्रय लेना उस 
मन्दिर के नियम के विरुद्ध था। इस अपराध का जो बड़े-से-बड़ा 
दण्ड दिया जा सकता था, वह यह था कि सिर्फ जात से हुक्का-पानी 
बन्द कर दिया जाय ओर यह किया भी गया। कुछ लोगों ने चोर 
का पता लगाने के लिए चिट्टियाँ डालीं ओर संयोगवश उसमें 
सुखदास ही का नाम निकला। अब उसके चोर होने में कोई 
सन्देह न रहा। पुजारी ने उसे बिरादरी में मिलने का अब भी एक 
अवसर दिया -- इस शर्त पर कि रुपये वापस दे दे ओर फिर 
चोरी न करने का प्रण करे। पर सुखदास ने इसका कुछ भी 
उत्तर न दिया। 


इसके पश्चात्‌ सुखदास निराश होकर घर चला आया और अपने 
मन में इस दुर्घटना पर आलोचनाएँ करने लगा। मैंने पिछली बार 
एक धागा काटने के लिए चाकू दिया था, तब से फिर उसे मेंने 
जेब में नहीं रखा। वह अवश्य ही गोपाल के पास था। गोपाल 
ने मेरे साथ विश्वासघात किया। इस संसार पर न्‍्यायकारी ईश्वर 
शासन नहीं करता है, बल्कि वह अन्यायी हे, जो निर्दोषियों को 
दोषी सिद्ध करता है। वह दिन भर उदास बेठा रहा। 


दूसरे दिन इस चिन्ता को दूर करने के लिए उसने काम करना 
शुरू किया, पर उसका जी बिलकुल न लगा। वह एक मास तक 


उस गाँव में ओर रहा -- बिल्कुल उसी तरह जेसे केदी कारावास 
करे। इसके बाद वह वहाँ से किसी स्थान पर चला गया। 


दूसरा अध्याय 


मधुवन से निकलकर वह जिस गाँव में आया, उस गाँव का नाम 
लालपुर था। यद्यपि उससे कोई परिचित न था, पर जमींदार की 
दयालुता से उसे छोटा-सा-मकान मिल गया था ओर वहाँ वह 
एकान्तवासी बनकर जीवन व्यतीत करने लगा। अधिकतर वह 
अपना समय करघे पर लगाता था। अपने हाथों से भोजन बनाता, 
अपना पानी आप भरता ओर अपने कपड़े भी आप धो लेता। वह 
लोगों से विलग रहने लगा। बीते हुए समय को भूलकर भी 
स्मरण न करता। भविष्य में भी उसे कुछ आशा न थी। उस 
मिथ्या दोषारोपण ने उसे धर्म तथा संसार दोनों से विमुख कर 
दिया। 


वह अपने काम में अत्यन्त चतुर था। धीरे-धीरे उसके कपड़ों की 
मांग बढ़ने लगी। उस गाँव में सुभागी नाम की एक ठकुराइन 
रहती थी। उसने सुखदास से एक ओढ़नी बनवायी ओर उसे 
मजूरी में एक मोहर दी। परन्तु उसके लिए वह अशर्फी किस 


काम की थी, जबकि उसका हृदय अविश्वास से पीड़ित हो रहा 

था। 

एक दिन जबकि सुखदास अपने जूतों की मरम्मत कराने के लिए 
मोची के यहाँ गया, तो देखा कि उसकी स्त्री उसके पास बेठी हुई 
है। उसकी सूरत से जलोदर रोग के चिहन प्रकट होते थे। उस 
समय उसे अपनी माता का स्मरण हो आया, जिसका देहान्त इसी 
रोग से हुआ था। अतः उसे दुःखिनी पर दया आ गई। उसने 
एक ओषधि बनाकर उसे दी और संयोगवश उसे इससे लाभ 
हुआ। उस बेचारी को वेद्यों ओर हकीमों की ओषधि से कोई 
लाभ न हुआ था। जब उसे सुखदास की ओषधि से लाभ हुआ, तो 
लोगों को बड़ा आश्चर्य हुआ। वेद्यों की ओषधि से स्वस्थ होना 
एक स्वाभाविक ओर साधारण बात थी, परन्तु एक जुलाहे की 
ओषधि से स्वास्थ्य-लाभ करना आश्चर्यजनक था। उस गाँव में 
यह पहला ही अवसर था कि एक जुलाहे की औषधि से असाध्य 
रोग जाता रहा। तब से सुखदास को लोग एक अद्भुत मनुष्य 
समझने लगे। 


इस घटना से सुखदास चारों ओर प्रसिद्ध हो गया। माताएँ आती, 
कोई बच्चे की खांसी के निवारणार्थ यन्त्र माँगतीं। कोई दूध 
उतरने का टोटका पूछती। कोई मनुष्य गठिया की ओषधि 
मांगता ओर कोई पुट्टे के दर्द की। यदि वह दवा देने में कुछ 


संकोच करता तो उसे रुपये का लोभ दिया जाता। पर सुखदास 
रुपये का दास नहीं था ओर कभी नहीं हुआ। पर जब रोगियों 
की संख्या दिनों दिन बढ़ने लगी,तो सुखदास को इन लोगों से 
कष्ट होने लगा। अन्त में उसने एक दिन साफ कह दिया कि 
मेरे पास कोई रोगी न आये। मुझे न तो कोई सिद्धि है ओर न 
जादू-टोने आते हैं। इसका यह फल हुआ कि सारे गाँव के लोग 
सुखदास से अप्रसन्न हो गए। यदि किसी उच्च जाति के मनुष्य ने 
यह बात कही होती, तो वह क्षम्य समझा जाता; पर एक जुलाहे 
को इतना घमण्ड हो, यह रोगियों की सहन-शक्ति से भी बाहर 
था। लोग उसकी सूरत से चिढ़ने लगे। 


सुखदास को गाँववालों की इस उपेक्षा से लेशमात्र भी खेद न 
हुआ। वह अपने काम में तन्‍्मय हो गया। प्रतिदिन सोलह घंटे 
परिश्रम करता। रूखा और साधारण भोजन करता। उसे रुपया 
जमा करने की चाट पड़ गई। वह हरदम इस चिन्ता में रहता 
कि किसी तरह मोहरों की संख्या बढ़ जाय। यदि इस माह में 
पाँच मोहरें हैं, तो दूसरे में बीस ओर फिर तीस हो जाय; इसी क्रम 
से उसकी इच्छा उत्तरोत्तर बढ़ती जाती थी। काम करते-करते भी 
उसे अपनी सम्पत्ति का ध्यान आ जाता था। काम से छुट्टी पाते 
ही वह हर रात्रि को वह बर्तन निकालता, जिसमें अशर्फियाँ रखी 
हुई थीं ओर उन्हें निकालकर गिनता। इस काम में उसे असीम 


आनन्द और सन्‍्तोष होता था। मानो वह द्रव्य का उपासक था। 
गिनने के बाद उन अशर्फियों को एक थेली में बन्द करके गड्डे में 
रख देता था ओर ऊपर से बालू फेला देता था। उसे चोरों ओर 
डाकुओं का डर न था, क्योंकि उस समय के लोग ईमानदार होते 
थे। 


प्रतिवर्ष सुखदास का धन बढ़ता गया और बर्तन अशर्फियों से 
भरता गया। उसके जीवन के अब केवल दो अवलम्बन थे -- 
एक कपड़े बुनना, दूसरा धन-संचय। वह कठिन परिश्रम करता 
ओर धन-संचय करने में इस प्रकार लिप्त रहता, मानो यह उसके 
जीवन की महत्त्वाकांक्षा हे। इस निरन्तर परिश्रम से वह दुबला 
हो गया। चालीस वर्ष की अवस्था में उसकी कमर झुक गई, रंग 
पीला पड गया ओर आँखों से कम दीखने लगा। अतएव गाँव के 
बालक उसे बूढ़ा सुखदास कहने लगे। 


इस सांसारिक विरक्ति के होने पर भी सुखदास में प्रेम का चिह्न 
शेष था,जो इस घटना से विदित होता है। जब से वह लालपुर 
आया था, तभी से उसके पास एक जल का घड़ा था जिसे वह 
बहुत चाहता था। स्वयं कुएं से जल लाता ओर नित्य घड़े को 
उसके नियमित स्थान पर रख देता। एक दिन जब वह घड़ा 
भरकर लोट रहा था,तो उसने ठोकर खायी, घड़ा गिरा और एक 
पत्थर से लगकर टुकड़े-टुकड़े हो गया। सुखदास को बहुत खेद 


हुआ। यद्यपि फूटे घड़े से कोई काम न निकल सकता था, तथापि 
वह टुकड़ों को ले आया उसने उन्हें जोड़कर निश्चित स्थान पर 
रख दिया। फूटे घड़े को देखने से उसके चित्त को शान्ति होती 
थी। 


सुखदास के जीवन के पन्द्रह वर्ष इसी भांति लालपुर में बीते। 
दिन भर काम करता, रात को भी काम करता। कच्चा-पक्का 
भोजन बनाकर खाता, तब अशर्फियों ओर रुपयों को गिनता। 
इसके बाद शयन करता। वह केवल चाँदी के सिक्कों को व्यय 
करता था, अशर्फियों को कभी न भुनाता था। अशर्फियों को गिनते 
समय उसके नेत्रों से द्रव्य-प्रेम की ज्योति निकलती थी। जब धन 
अधिक बढ़ गया, तब उसने उसे चमड़े की थेली में रखना शुरू 
किया; पर उसका धनावलोकन ओर निरीक्षण पूर्ववत्‌ जारी रहा। 
उसे द्रव्य से इतना प्रेम हो गया था कि रात को सोते समय भी 
वह रुपयों ओर अशर्फियों का ही स्वप्न देखता। यद्यपि उसके 
पास बहुत धन जमा हो गया था, पर गाँववालों को इसकी जरा भी 
खबर न थी। 


तीसरा अध्याय 


लालपुर में सबसे प्रसिद्ध ओर प्रतिष्ठित ठाकुर नरेशसिंह थे। वे 
विशाल भवन में रहते थे। यद्यपि उनके पास भूमि बहुत थोड़ी थी 
ओर आसामी भी अधिक न थे,पर समय पड़ने पर वे उनके यहाँ 
इस प्रकार दोहाई मचाने जाते, मानो वे उनके राजा हों। जनता ने 
उन्हें राजा की पदवी प्रदान कर दी थी। लालपुर में उस समय 
तक कबीर के उपदेशों का प्रभाव नहीं पड़ा था। वहाँ के निवासी 
आनन्द से जीवन व्यतीत करते थे। 


ठाकुर नरेशसिंह एक तो स्वयं फिजूलखर्च आदमी थे, दूसरे उनकी 
स्त्री का देहान्‍न्त हो चुका था। इसलिए उनके घर में बहुत कुछ 
कु-प्रबन्ध था। उनके दो लड़के थे। बड़ा लड़का महीपसिंह एक 
सच्चरित्र युवक था, पर आलस्य में पड़े रहने के कारण वह घर 
के कामों में अपने पिता की सहायता न करता था। दूसरा पुत्र 
दिलीपसिंह शराबी ओर आवारा था। वह कभी-कभी अपने बड़े 
भाई से रुपया उधार लिया करता, पर देना न जानता था। ओर 
यद्यपि महीपसिंह को कई बार इसका अनुभव हो चुका था, पर वह 
सरल-स्वभाव होने के कारण दिलीपसिंह की बातों में आ जाता 
था। । 


एक दिन संध्या-समय महीपसिंह ने दिलीपसिंह को बुलाकर उन 
रुपयों का तकाजा किया, जो उसने एक आसामी से वसूल करके 


दिये थे। दिलीप उस वक्त शराब के नशे में था, अकड़ा हुआ 
आया और गर्व से बोला -- आपने मुझे क्‍यों याद किया? 

महीप -- पिताजी को रुपयों की आजकल विशेष आवश्यकता हे। 
करीम का लगान, जो मेंने तुमको दिया है, चटपट दे दो; नहीं तो 
पिताजी से साफ-साफ कह दूँगा कि मेंने रुपये तुम्हें दिये हें। में 
तुम्हारे पीछे उनकी अप्रसन्नता नहीं सहना चाहता। 

दिलीप -- रुपये का प्रबन्ध तो आप ज्यादा असानी से कर सकते 
हें। 

महीप -- यदि में प्रबन्ध कर सकता, तो तुम्हें कष्ट न देता। ओर 
में प्रबन्ध कर सकूँ, तो भी तुम्हें रूपये देने चाहिए। 

दिलीप -- चाहिए तो, पर आएँ कहाँ से? 

महीप -- लेने के समय तुम्हें स्वयं ही इस प्रश्न का उत्तर सोच 
लेना चाहिए था। 

दिलीप -- इतनी समझ होती, तो सबकी फटकार क्‍यों सहता? 
आपने जहाँ मुझ पर इतनी दया की हे, वहाँ इतनी कृपा ओर 
कीजिए कि किसी से कण लेकर पिताजी को उनके रुपये दे 
दीजिए। हमारा ओर आपका लेखा फिर होता रहेगा। 


महीप ने सोचकर कहा -- एक बात हो सकती है। तुम मेरा 
घोड़ा बेच लाओ। इसके सिवा मुझे अन्य कोई उपाय नहीं 
सूझता। पर यह समझ लो कि मेरा और तुम्हारा यह अन्तिम 
व्यवहार हैं। अब में तुम्हें एक कोड़ी भी न दूँगा। 


दिलीप -- इतनी कठिन प्रतिज्ञा न कीजिए, पर आपका घोड़ा में 
बेच आने के लिए तेयार हूँ, ओर आपको विश्वास दिलाता हूँ कि 
एक रुपया भी शराब पीने में खर्च न करूँगा। 


यद्यपि महीप इस घोड़े को बहुत चाहता था, पर इस समय विवश 
होकर उसे बेचना पड़ा। दिलीप एक कुचरित्र युवक था। रात- 
दिन जुए, मदिरा-पान तथा कु-चेष्टाओं में आसक्त रहता था। 
महीप उसे अपना घोडा देते हुए डरता था कि कहीं वह उसे बेच 
कर उसके रुपये भी न उड़ा जाए, ओर चाहे इतना साहस न कर 
सके, पर इसमें तो कोई सन्देह ही नहीं था कि पूरा मूल्य मेरे 
हाथ में न आएगा। पर वह स्वयं दस कोस तक घोड़े की पीठ 
पर बेठने का कष्ट सहने में असमर्थ था -- आलस्यमय जीवन ने 
परिश्रम से उसके मन में घृणा पेदा कर दी थी। यहाँ तक कि 
घोड़े का मूल्य उड़ जाने तथा असावधानी से दोड़ाने के कारण 
उसके प्राणान्त हो जाने की शंका ने भी उसको उत्तेजित न 
किया। 


प्रात: होते ही दिलीप घोड़े पर सवार होकर बाजार चला। जब 
वह उस मकान के निकट पहुँचा, जिसमें सुखदास रहता था, तो 
उसके मन में वह विचार उत्पन्न हुआ कि यह मूर्ख वृद्ध जुलाहा 
अवश्य बहुत धनी होगा। निःसन्देह उसका धन किसी जगह गड्ढा 
होगा। आश्चर्य हे कि मैंने महीप को यह बात कभी न सुझायी 
कि वह इस जुलाहे से विश्वास पर ऋण लेने का यत्ञ करे। इस 
विचार के उठते ही उसने घोड़े की बागडोर घर की पट .मोद 
दी। उसे विश्वास था कि महीप इस सम्मति को सहर्ष स्वीकार 
कर लेगा, पर न जाने उसके दिल में यकायक कया आया कि वह 
पलटकर मार्ग पर चला आया ओर घोड़े को दोड़ाने लगा। वह 
रूपवान्‌ था ओर घोड़े की सवारी में बहुत चतुर था। तेज घोड़े 
पर सवार होने में उसे बड़ा आनन्द मिलता था। जब राहगीर 
लोग खड़े हो-होकर उसे आश्चर्य से देखते, तो वह घोड़े को ओर 
तेज कर देता था। जब वह बाजार पहुंचा, तो सेकडों आँखें 
उसकी ओर उठ गई। वहाँ पर सेंकड़ो मोजूद थे, पर इस शान 
का एक भी घोड़ा न था। वहाँ के सबसे बडे व्यापारी का नाम 
साहब खाँ था। वह उसे देखते ही समीप आया और उसका 
स्वागत करके बोला -- आज तो आप अपने भाई साहब के घोड़े 
पर सवार होकर आये हैं। यह नई बात हे। 


दिलीप -- अब तो यह घोड़ा मेरा है, मेन उनसे झपट लिया। 


साहब खाँ -- झपट केसे लिया? 


दिलीप -- ऐसा ही मेरे-उनके बीच कुछ हिसाब था,जो एक घोड़ा 
लेकर तय हो गया। 


यद्यपि दिलीप ने यह नहीं कहा कि में घोड़े को बेचना चाहता हूँ, 
पर साहब खाँ ताड गया कि वह उसे बेचने ही के लिए आया है। 
उसने दिलीप से कहा -- यदि आप इसे बेचना चाहें, तो आपको 
इसके अच्छे दाम भी मिल सकते हें। 


दिलीप -- मुझे बेचने की इच्छा नहीं, मुझे इसके आज ही तीन 
सो रुपये मिल रहे थे। 


साहब खाँ -- यह मत कहो। मैंने आज तक कोई ऐसा मनुष्य 
नहीं देखा, जो ड्योढ़े दाम पाकर घोड़े को बेच न डाले। दाम तो 
इसके वही तीन सो रुपये होंगे,पर आपको पान खाने के लिए 
कुछ ओर मिल जायँगे। 

साहब खाँ ने यह कहा ही था कि उसका एक मित्र घोड़े पर 
सवार हो गया ओर उसे दोड़ाकर उसकी चाल देखने लगा। अन्त 
में साढ़े तीन सो रुपये पर सोदा तय हो गया, पर शर्त यह थी कि 
दिलीप घोड़े को साहब खाँ के अस्तबल में पहुंचा दे। दिलीप 
राजी हो गया। वह उसी वक्त अस्तबल की तरफ चला जो वहाँ 
से तीन मील पर था, ताकि शाम होते-होते वह रुपये से जेब गर्म 


करके किराये के घोड़े पर सवार होकर घर पहुँच जाय। वह एक 
मील आया होगा कि उसे घुडदोड़ का मेदान दिखाई दिया। वहाँ 
घोडों के कूदने के लिए टट्टियाँ लगी हुई थीं। दिलीप उमंग में 
आकर टटट्टियाँ कुदाने लगा। दुर्भाग्यवश कई टट्टियाँ कूदने के 
पश्चात्‌ घोड़ा एक टट्टी पर गिर पड़ा। टट्टी की लकड़ी उसके 
कण्ठ में घुस गई। दिलीप भी गिरा, पर उसे थोड़ी चोट लगी। 
घोड़ा दम तड़प-तड़पकर मर गया। 


दिलीप उन मनुष्यों में था जो किसी हानि पर केवल कुछ ही 
मिनट तक खेद करते हैं। वह पृथ्वी से उठा। पहले अपनी देख- 
भाल की कि कहीं उसे चोट तो नहीं आई। उसे घोड़े के मरने 
का इतना दुःख न हुआ, जितना यह कि घर क्‍्योंकर पहुँचूँ। उसे 
महीप के क्रोध का भय भी अवश्य था,पर उसने सोचा -- जब में 
उन्हें सुखटास से ऋण की बात सुना दूँगा, तो वह मुझे क्षमा कर 
देंगे। 

वह मन में सुखदास से रुपये लेने के विचार को आशा रूप में 
परिणित करता जाता था। यहाँ तक कि वह साहब खाँ के 
अस्तबल तक पहुँचा ओर उसने एक घोडा किराये पर लेना चाहा; 
परन्तु जिस मनुष्य ने अभी-अभी एक घोड़े की जान ली हो, उसे 
कोन अपना घोड़ा भाड़े पर देता? दिलीप को विवश होकर लालपुर 
तक पेदल आना पड़ा। उस समय दिन के चार बजे थे, आकाश 


में बादल घिरने लगे थे। उसने बूट कस कर हण्टर हाथ में 
लिया ओर तेजी के साथ पक्की सडक पर चलने लगा। 


बादल अधिक घिरते गए। दिलीप भी डग बढ़ाता हुआ लालपुर 
की सीमा तक आया। उस समय बादल इतने घने हो गए थे कि 
हाथ को हाथ नहीं सूझता था। जब वह सुखदास के घर के पास 
पहुँचा, तो उसके दिल में उससे वात्तार्लाप करने का विचार उत्पन्न 
हुआ। वह केवल रुपये के विषय में उसका मन लेना नहीं 
चाहता था, बल्कि घिरते हुए बादलों से रक्षा भी चाहता था। 


दरवाजे की दराज से निकलता हुआ प्रकाश उस अन्धकार में उसे 
बहुत आशाजनक मालूम हुआ। वह उसके घर की ओर चला। 
उसे आशा. थी, सुखदास के यहाँ से एक लालटेन अवश्य मिल 
जायगी, जिससे वह अपने घर तक पहुँच सकेगा; क्योंकि उसका 
मकान अब भी कोई पोन मील की दूरी पर था। वह दो-ही चार 
पग चला था कि जोर से वर्षा होने लगी। तब वह दौड़ता हुआ 
सुखदास के दरवाजे पर जा पहुँचा ओर उसे उच्च स्वर से 
पुकारने लगा, पर भीतर से कोई उत्तर न आया। इस पर उसने 
ओर जोर से पुकारना शुरू किया,फिर भी उत्तर न मिला। तब 
उसने जोर से दरवाजे पर धक्का मारा। द्वार खुल गया और दिलीप 
ने अन्दर प्रवेश किया, पर देखा तो घर सूना था। सुखदास का 
कहीं पता नहीं। चूल्हें में आग जल रही थी.और उस पर एक 


बटुली रखी हुई थी, जिसका बुदबुद शब्द उस सन्नाटे को भंग कर 
रहा था। 


दिलीप ने सोचा, कदाचित्‌ सुखदास कोई आवश्यक वस्तु लाने के 
लिए बाहर गया है। उस समय यकायक उसके दिल में ख्याल 
पैदा हुआ कि सुखदास के रुपये कहाँ रखे हैं। इस खयाल के 
आते ही और सारे विचार उसके दिल से दूर हो गए। ऐसे मकान 
में केवल तीन ही जगहें ऐसी थीं, जहाँ रुपया रखा जा सकता था। 
छप्पर, चारपाई या कोई बिल। सुखदास के मकान में कोई 
छप्पर था ही नहीं, अतः दिलीप ने बिछोने ओर पलंग को टटोलना 
आरम्भ किया। साथ ही भूमि पर दृष्टि दोड़ाई। पर कहीं कोई 
ऐसी जगह न दिखाई दी, जहाँ रुपये रखने के गुप्त स्थान का संदेह 
हो सकता था। केवल एक जगह कुछ रेत पड़ी हुई थी,जिस पर 
अँगुलियों के चिह्न बने थे। 


इस स्थान को देखते ही दिलीप चोंक पड़ा। उसे भावना हुई कि 
रुपया यहीं रखा होगा। वह वहाँ लपककर पहुंचा और रेत को 
हटाकर देखा तो ईटें रखी हुई थीं। उसने शीघ्रता से उन ईंटों 
को निकाल दिया, तो एक बड़ा बिल दिखाई दिया। दिलीप ने 
बिल में हाथ डालकर इधर-उधर टटोला, तो उसे एक चमड़े की 
थेली मिल गई। उसने उसे बाहर निकाल लिया। उसके बोझ से 
उसे पूर्ण विश्वास हो गया कि उसमें रुपये ओर अशर्फियों के 


सिवाय ओर कुछ नहीं हो सकता। उसने थेली को एक ओर 
रखकर ईंटों को भीतर रखा और ऊपर रेत फैलाकर पूर्ववत्‌ कर 
दिया। उसे यहाँ कुछ पाँच मिनट लगे थे, पर यह पाँच मिनट 
कई घंटों से अधिक मालूम हुए। 


दिलीप मारे भय के काँप रहा था ओर हृदय वक्ष-स्थल में हाथों 
उछल रहा था। वह चमड़े की थेली को लेकर खड़ा हुआ ओऔर 
बाहर निकलते ही उसने द्वार बन्द कर दिया कि भीतर का 
प्रकाश बाहर न आ सके। इस थैली को लिये हुए वह आगे 
बढ़ा। उस समय अंधेरा भी बढ़ गया था ओर मूसलाधार पानी 
बरस रहा था। सुखदास के घर में जाने से पहले उसे यह अंधेरा 
बुरा मालूम होता था। पर इस समय बहुत ही भला लगा; क्योंकि 
वह उसके पाप को छिपा सकता था। 


चोथा अध्याय 


जब दिलीप यहाँ से चला, तो सुखदास उससे सो पग की दूरी पर 
था। वह पीठ पर एक बोरा लादे था ओर हाथ में लालटेन लिये 
गाँव से आ रहा था! यद्यपि वह थका-माँदा था, तो भी गर्म-गर्म 
भोजन की आशा उसे प्रसन्नचित्त बनाए हुए थी, आज भोजन की 


सामग्री उसे एक ग्राहक ने भेंट की थी,इसीलिए वह रूखा न 
था। सुखदास नियमानुसार रात का भोजन इच्छानुसार भरपेट 
करता था, क्योंकि उस समय सम्पत्ति उसकी आँखों के सामने 
रहती थी। 


सुखदास घर से चलते समय ताला लगाना भूल गया था। उसे 
यह शंका ही न थी कि इस वर्षा में कोई चोर उस घर में आ 
सकता हे, क्योंकि गत पंद्रह वर्षों में एक बार भी उसे इस प्रकार 
का खटका न हुआ। द्वार पर पहुँचकर उसने किवाड़ खोले ओर 
अन्दर गया। सब चीजें ज्यों-की-त्यों मिलीं। कोई परिवर्तन न 
दिखाई पड़ा। अग्नि प्रज्ज्वलित थी, खाना पक रहा था और दीपक 
प्रकाशमान था। उसने बोरा एक ओर रखा, लालटेन दूसरी ओर, 
ओर पगड़ी उतार कर खूंटी पर टांग दी। निश्चिन्त होकर इधर- 
उधर टहलने लगा जिससे वे पद-चिहन मिट गए, जो दिलीप रेत 
पर छोड़ गया था। तब उसने पेर धोए ओर चोके में बेठकर 
खिचड़ी की बटुली अपने सामने रख ली। 

यदि कोई मनुष्य उसके रूप को अग्नि के प्रकाश में देखता, तो 
अवश्य डर जाता। उसकी गोल, तीब्र आँखें, बिखरे हुए बाल, पीला 
चेहरा, दुर्बल शरीर उस प्रकाश में ओर भी भयकारी हो रहे थे। 
यद्पि उसे लोग सन्देह की दृष्टि से देखते थे, पर वास्तव में वह 
नितान्‍त सरल मनुष्य था। उसके सीधे-सादे हृदय-पटल पर कपट 


का कोई चिहन नहीं था। चूंकि विश्वास का प्रकाश उसकी 
आत्मा में लुप्त हो चुका था, प्रेम में उसे असफलता हो चुकी थी, 
अतः वह संसार की सारी बातों को छोड़कर केवल परिश्रम करने 
ओर रुपये जमा करने में लिप्त रहता था। मानो यही दो काम 
उसके जीवन के दो मुख्य उद्देश्य थे। 


जब अग्नि के पास बैठे हुए कुछ विलम्ब हुआ, तो उसने सोचा 
कि भोजन के बाद अपने धन का निरीक्षण करने में देर होगी। 
अतः उसने ईंटों को हटाकर बिल में हाथ डाला। वहाँ थेली का 
पता नहीं था। उसका दिल जोर ले उछल पडा, परन्तु उसे यह 
विश्वास न हुआ कि वास्तव में कोई अशर्फियों को चुरा ले गया 
है। केवल एक शंका का अनुभव हुआ और उस शंका को वह 
दूर कर देना चाहता था। अपने काँपते हाथों से बिल को खूब 
टटटोला कि कहीं मुझे धोखा तो नहीं हो रहा है। तब उसने बत्ती 
को बिल में डाल दिया ओर सिर से पेर तक काँपते हुए उसे 
ध्यानपूर्वक देखा। अन्त में उसके शरीर में ऐसी कंपकंपी हुई कि 
लालटेन उसके हाथ से छूटकर गिर पड़ी। उसने हाथ सिर पर 
रख लिया कि सावधान होकर विचार कर सके। 


इस घबराहट की दशा में उसके मन में यह प्रश्न हुआ कि गत 
रात्रि को मैंने अपनी अशर्फियों किसी अन्य स्थान पर तो नहीं रख 


दीं। इस समय उसकी दशा उस डूबते हुए मनुष्य की-सी थी, जो 
अंधेरे में टटोल रहा हो और उसे कहीं से प्रकाश न मिलता हो। 


उसने मकान का कोना-कोना ढूँढ मारा, बिस्तर उलटकर देखा, 
करघे में हाथ डालकर देखा, पर अशर्फियों का पता न मिला। 

अन्त में उसने एक बार फिर बिल में हाथ डाला ओर उसे अच्छी 
तरह टटोला। भयंकर सच्चाई से उसे एक क्षण के लिए भी 
शरण न मिली। 


जब कोई मनुष्य निराशा के पंजे में फँस जाता हे, तो वह चारों 
ओर आशामय दृष्टि दोड़ाता है। सुखदास बड़ी कठिनता से उठा 
ओर उसने उस चोकी को देखा,जिस पर वह अपने -बर्तन रखा 
करता था। तब मकान के दरवाजे पर आया, फिर पिछ॒वाड़े की 
तरफ आँख फाड़-फाड़कर देखने लगा, अशर्फियाँ कहीं भी नजर न 
आयीं। जब वह चारों तरफ से निराश हो गया, तो उसने अपने 
सिर पर हाथ रखकर एक दीर्घ सांस खींची। इसके पश्चात्‌ वह 
कुछ देर तक स्थिर भाव से खड़ा रहा; फिर करघे की ओर 
लड़खड़ाता हुआ बढ़ा ओर उस स्थान पर बेठ गया, जहाँ बेठकर 
काम किया करता था। 


सभी झूठी आशाओं के लुप्त हो जाने के बाद चोर का विचार 
उसके दिल में उठने लगा और इस विचार को उसने बलपूर्वक 


स्थिर किया; क्योंकि यहाँ.उसकी आशाओं को ठहरने का स्थान 
मिल सकता था। चोर पकड़ा जा सकता था ओर उससे अशर्फियाँ 
वापस ली जा सकती थीं। वह करघे से उठकर द्वार तक आया। 
ज्योंही उसने किवाड़ खोले कि वर्षा का एक झोंका उसके मुँह पर 
लगा। वह सिर से पेर तक भीग गया। इतनी देर में उसमें 
विचार करने की शक्ति लोट आई थी। 


वह सोचने लगा कि चोर किस समय आया। जब में दिन को 
बाहर गया था, तो मैंने किवाड़ बन्द कर दिये थे। मनुष्य के पद- 
चिहन द्वार के सामने थे। संध्या-समय भी सब वस्तुएँ वेसी ही थीं, 
जेसी कि दिन में। कोई नई बात न दिखाई दी। न तो घर के 
बाहर ओर न घर के भीतर। उसने फिर सोचा, यह कोई 
पेशाचिक लीला तो नहीं है, जिसने कि जीवन में दूसरी बार मुझे 
नष्ट किया। पर यहाँ से उसका विचार शीघ्र ही दूसरी ओर 
फिरा। लालपुर में दुक्खी नाम का अहीर रहता था,जो एक बार 
चोरी का दण्ड पा चुका था। वह सुखदास के यहाँ आया-जाया 
करता ओर उसके धन के विषय में कभी-कभी हंसी भी किया 
करता था। सुखदास का सन्देह दुक्खी पर हुआ और उसे प्रबल 
इच्छा हुई कि उसके पास चलकर अपने रुपये वापस ले लूँ। वह 
उसे दण्ड देना या दिलाना न चाहता था। वह न्यायालय से 
परिचित न था। वह केवल अपने रुपये चाहता था, इसलिए उसने 


संकल्प किया कि नरेश्सिंह के पास चलकर दोहाई दे। वह नंगे 
सिर ओर मकान को खुला छोड़कर पानी में भीगता हुआ गाँव की 
ओर भागा। परन्तु जब मार्ग में उसका श्वास फूलने लगा, तो वह 
धीरे-धीरे चलने लगा। 


इस समय नरेशर्सिंह के चोपाल में गाँव के धनी-मानी पुरुष बेठे 
हुए थे। इधर-उधर की गपशप हो रही थी। एक महाशय भूतों 
की कथा सुना रहे थे। चिलम-पर-चिलम भरी जाती थी और 
तम्बाकू की सुगन्ध उड़ रही थी। सुखदास कुछ देर तक द्वार पर 
खड़ा रहा। उसे अन्दर जाने का साहस न हुआ, पर अन्त में जी 
कड़ा करके चोपाल में घुस गया। 


भूत-पिशाच की चर्चा हो ही रही थी, अकस्मात्‌ सुखदास हाँफता 
हुआ नंगे सिर पहुंचा, तो लोग चोंक पड़े। 


नरेशसिंह ने पूछा -- कहो सुखदास, तुम केसे चले आए? 


सुखदास -- सरकार, में लुट गया। में आप लोगों के सामने 
दोहाई करता हूँ। 


नरेशसिंह -- दुक्खी, जरा इस जुलाहे को पकड तो लो। मालूम 
होता है कि यह सनक गया हे। 


यद्यपि दुक्खी सुखदास के सम्मुख ही बेठा था, पर उसने इस 
आज्ञा का पालन न किया ओर बोला -- वह सनका नहीं हे। 
उसकी चोरी हो गई है ओर कदाचित्‌ पीटा भी गया हे। 


सुखदास ने कहा -- 'दुक्खी' और वह उसकी ओर विचित्र आँखों 
से देखने लगा। 

दुक्‍्खी ने पूछा -- क्या मुझसे कुछ काम हे? 

सुखदास ने हाथ जोड़कर अत्यन्त दीन भाव से कहा -- -दुक्‍्खी, 
यदि तुमने मेरे रुपये चुराए हैं तो मुझे दे दो; में तुमसे कुछ न 
बोलूँगा। में पुलिस मे भी रपट न लिखाऊँगा। केवल मेरे रुपये 
लोटा दो। एक अशर्फी भी तुम्हें भेंट कर दूँगा। 

दुक्खी के तेवरों पर बल पड़ गए। उसने सरोष होकर कहा -- 
मैंने तेरे रुपये चुराए हें? यदि ऐसी बात फिर मुँह से निकालेगा, तो 
इसी छड़ी से तेरी आँख फोड दूँगा। 

नरेशसिंह बोले -- यदि तुझे कुछ कहना है, तो सावधान होकर 
क्यों नहीं कहता? तेरी बातें कुछ समझ ही में नहीं आरती। 
कारिन्दा साहब बोले -- यह इस तरह चिल्ला रहा है, मानो पागल 
हो गया। 


कई मनुष्यों ने इस पर कहा - हाँ-हाँ, इसे बिठाओ। 


नरेशसिंह ने सुखटास को अलग एक मांचे पर बिठलाया ओर जब 
वह जरा सावधान हो गया, तब उससे पूछा - हाँ, सुक्खू, बताओ, 
अब- क्या कहते हो? तुम्हारी चोरी हो गई। 


दुक्खी बोल उठा -- कुशल इसी में हे कि यह मुझ पर चोरी का 
दोष न लगाए। 


नरेशसिंह -- तुम अपनी जबान बन्द करो। हाँ सुक्खू, साफ-साफ 
बतलाओ। 


सुखदास ने अपना वृत्तांत कह सुनाया। लोग उससे भाँति-भाँति के 
प्रश्न करने लगे। उसने बहुत घेर्य से सबके उत्तर दिये, जिससे 
लोगों को उसकी चोरी हो जाने का विश्वास हुआ। नरेशर्सिंह 
बोले -- सुक्खू, तुम्हारा रुपया चुराने वाला दुक्खी नहीं हे। तुम 
उस पर व्यर्थ सन्देह न करो। वह कल से मेरे दरवाजे से नहीं 
टला। 


कारिन्दा -- हाँ, तुमको किसी निरपराध मनुष्य पर दोष न लगाना 
चाहिए। 


यह सुनकर सुखदास को वह समय याद आया, जब वह स्वयं 
निरपराध था और उस पर चोरी का अपराध लगाया गया था। 
वह मांचे से उठा और दुक्खी के पास जाकर अत्यन्त दीनता से 
बोला -- दुक्‍्खी, मुझे क्षमा करो। मुझसे बड़ी भूल हुई। मेंने 


तुम्हारा नाम केवल इसलिये लिया था कि तुम बहुधा मेरे घर 
आया करते हो। अब में तुमको दोषी नहीं ठहराता। 


नरेशसिंह -- तुम्हारी थेली में कितने रुपये थे? 


सुखदास -- कुल दो सो सत्तर अशर्फियाँ थीं, मेने कल शाम को 
गिनकर रखी थीं। 


कारिन्दा -- इतने रुपये तो बहुत भारी नहीं होते, इन्हें एक मनुष्य 
सरलता से ले जा सकता है। रही यह बात कि घर में किसी का 
पद-चिहन नहीं हे ओर वह स्थान भी ज्यों का त्यों हे, जहाँ तुम्हारी 
अशर्फियाँ रखी हुई थीं-यह बात मेरी समझ में नहीं आती। मेरी 
राय तो यह है कि चलकर किसी ओझा से पूछना चाहिए। वह 
अपने मन्त्रों से अवश्य चोर का पता लगा लेगा। 


नरेश्सिंह -- क्‍या व्यर्थ की बातचीत कर रहे हो। चोर पकडना 
ओझा का काम नहीं है, पुलिस का काम है। सुखदास के साथ 

टांड के थाने में जाओ ओर वहाँ रपट लिखाओ। इसके सिवाय 
ओर कोई उपाय नहीं। 


यद्यपि सुखदास थाने के नाम से डरता था, पर नरेश्सिंह के आग्रह 
से विवश होकर थाने जाना पड़ा। उसकी आशाएँ कोई-न-कोई 
सहारा ढूँढ़ती थीं। नरेशर्सिंह के यहाँ कोई स्थान न पाकर वे थाने 


की ओर फिरी। पानी जोर से बरस रहा था। सुखदास कारिन्दा 
के साथ टांडे की तरफ चला। 


पाँचवाँ अध्याय 


महीपसिंह रात को एक गाँव में नेवता खाने गया हुआ था। सारी. 
रात नाच-गाना देखता रहा। सुबह को जब वह अपने गाँव में 
आया, तो देखा कि चारों तरफ हलचल मची हुई है। पूछने से 
विदित हुआ कि सुखदास की चोरी हो गई है। चोर उसकी 
अशर्फियाँ उठा ले गया है। महीप दयावान्‌ आदमी था, उसे 
सुखदास पर दया आ गई'। चोरी का पता लगाने में वह भी 
तत्पर हो गया। 


प्रातः:काल थानेदार साहब कई कान्स्टेबिलों के साथ सुखदास के 
घर आ पहुँचे ओर उसके भीतर ओर बाहर प्रत्येक वस्तु को बड़े 
ध्यान से देखने लगे। फिर मन में कुछ विचारकर उस तालाब 
की ओर बढ़े, जो सुखदास के घर के पास ही था। तालाब के 
किनारे वहाँ उन्हें दियासलाई का एक बकस दिखाई दिया। 
थानेदार ने लपककर वह बक्स उठा लिया ओर वे उसे इस भाँति 
देखने लगे, मानो चोरी से उसका गहरा सम्बन्ध हो। गाँव के 


बहुत-से आदमी वहाँ जमा थे,उन सबको भी यही ख्याल हुआ। 
बहुत खोज-बीन करने पर यह पता चला कि वह डिबिया एक 
बिसाती की है, जो कई दिन हुए गाँव में सोदा बेचने आया था। 
उसने सुखदास के घर हुक्का पिया था ओर उसके हाथ और कई 
चीजें बेची थीं। थानेदार अपनी बुद्धि की तीव्रता पर फूलकर बोले 
-- क्‍या उस बिसाती के कानों में बालियाँ भी थीं। 


कारिन्दा ने कहा -- मुझे तो यह स्मरण है कि उसके सन्दूक में 
बालियाँ थीं, पर यह नहीं कह सकता कि कानों में थीं या नहीं। 


थानेदार -- जब बालियाँ बेचता था, तो अनुमान तो होता है कि 
पहनता भी होगा। 


गाँव में इस बात की जांच की गई, तो कई मनुष्यों ने कहा कि 
बिसाती के कानों में बालियाँ थीं। एक सत्यवक्ता स्त्री ने कहा 
कि 'बालियाँ बड़ी-बड़ी थीं।' एक दूसरी स्त्री ने भी इसका समर्थन 
किया। इसके पश्चात्‌ थानेदार साहब ने उन चीजों को इकट्टा 
करना शुरू किया, जो उस बिसाती से गाँववालों ने मोल ले ली 
थीं। उनमें बालियाँ भी निकलीं। तात्पर्य यह कि थानेदार साहब 
को पूरी तरह विश्वास हो गया कि बिसाती ही ने सुखदास की 
चोरी की है। ग्रामवासियों का भी यही विश्वास था, परन्तु जब 
सुखदास से पूछा गया, तो उसने कहा कि 'बिसाती मेरे घर आया 


तो अवश्य था,पर जब मैंने कहा कि मुझे किसी वस्तु ही 
आवश्यकता नहीं है, तो वह बाहर-ही-बाहर चला गया था।' 


जिन लोगों ने अपने विचार में बिसाती को पूर्णतः दोषी समझ 
लिया था, उन्हें सुखदास के वचन से बड़ी निराशा हुई। कुछ लोग 
तो उसे मूर्ख ओर पागल कहने लगे। उस समय नट जाति के 
लोग बहुधा बिसातियों का वेश धारण करके चोरी किया करते थे, 
ओर चोरी के साथ हत्या भी करते थे। वे बहुधा कानों में 
बालियाँ पहनते थे। पन्द्रह-बीस वर्ष पहले एक बालियाँ पहनने 
वाले मनुष्य को एक हत्या करने के दोष में फाँसी दी गई थी। 
इन प्रमाणों को देखते हुए, ग्रामवासियों को यह निश्चय करना 
कठिन था कि वह बिसाती सुखदास का चोर नहीं है। उनके 
विचार में यह सुखदास की भूल मालूम होती थी। यह भी प्रसिद्ध 
था कि नट लोग जादू करने में बहुत निपुण होते हैं। अतएव 
सम्भव हे, उस बिसाती-रूपी नट ने सुखदास पर कोई जादू करके 
उसके घर में प्रवेश किया हो और उसकी सम्पत्ति का पता 
लगाकर अवसर पाते ही उठा ले गया हो। 


यद्यपि थानेदार और ग्रामवासियों का यह पूरा विश्वास था, तथापि 
महीपसिंह इसके विरुद्ध था। उसने कहा कि स्वयं मैंने इस 
विसाती से एक कलम खरीदा था। वह सीधा-आदमी मालूम होता 
था और उसके कानों में बालियाँ भी नहीं थीं। 


इसके प्रतिकूल लगभग आधे दर्जन ऐसे भी मनुष्य थे, जो बालियों 
के सम्बन्ध में थानेदार के सम्मुख इससे कहीं सबल प्रमाण पेश 
करने को तेयार थे। लोगों को सन्देह था कि महीप कहीं 

थानेदार के पास जाकर यह न कहे कि वह उस बिसाती की 
गिरफ्तारी का वारण्ट रोक लें। यहाँ तक कि तीसरे दिन जब 
महीप टांडे की ओर चला, तो लोगों को भ्रम हुआ कि वह थानेदार 
के पास वारण्ट रोकवाने जा रहा है, ओर कई आदमी उसे रोकने 
के लिए वाद-विवाद करने लगे। 


यद्यपि महीपसिंह को चोरी के विषय में विशेष उत्साह था, पर इस 
समय वह टांडा नहीं जा रहा था, बल्कि वह दिलीपसिंह की खोज 
में जा रहा था। उसको सन्देह हो रहा था कि कहीं दिलीप मेरे 
घोड़े का मूल्य जुए में हार गया हो और अब कहीं लज्जा से मुँह 
छिपाए बेठा हो। दिलीप कभी-कभी एक-एक सप्ताह तक घर से 
गायब रहता था, इसलिए उसका तीन दिन तक घर से गायब 
रहना कोई चिन्ता की बात नहीं थी। पर अबकी वह घोड़े के 
साथ गायब था, इसलिए महीप को इस विषय में बड़ी चिन्ता हो 
रही थी। 


अकस्मात्‌ उसे मार्ग में दूर से एक सवार आता दिखाई दिया। 
महीप ने समझा कि शायद दिलीप है ओर मेरे ही घोड़े पर सवार 


है। पर समीप पहुँचने पर विदित हुआ कि घोड़े का व्यापारी 
साहब खाँ है। । 


साहब खाँ बोला -- कुँवर साहब! आपके दिलीपसिंह तो बड़े ही 
भाग्यवान आदमी हें। 


महीप -- क्‍यों! क्या बात है? 
साहब खाँ -- क्‍या अभी तक वे घर नहीं पहुँचे? 
महीप -- अभी नहीं। क्‍या हुआ? उसने मेरे घोड़े को क्या किया? 


साहब खाँ -- में तो समझ गया था कि घोड़ा आपका हे, पर 
उन्होंने तो उसे अपना बताया था। 


महीप -- उसने घोड़े को तो कुछ हानि नहीं पहुँचाई। 


साहब खाँ ने मुस्कुराकर कहा-और तो कोई हानि नहीं पहुँचाई, 
सिर्फ उसकी गर्दन तोड़ दी। 


यह कहकर साहब खाँ ने सारा वृत्तांत सुना दिया। 


महीप -- यह बहुत बुरा हुआ। मुझे सन्देह था कि घोड़े पर 
कोई-न-कोई विपत्ति जरूर आएगी, पर में उस दगाबाज के झाँसे में 
आ गया। 


साहब खाँ -- मेरा ख्याल हे कि वह उस वक्त तक न आएँगे, जब 
तक आपका गुस्सा ठंडा न हो जाए। वह कहीं बाहर नहीं, यहीं 
कहीं आस-पास गाँव में छिपे बेठे हें। 


महीप - हाँ, दो-चार दिन में घूम-घामकर घर आएगा, ओर उसे 
ठिकाना ही कहाँ है? .साहब खाँ तो 'आदाब अरज' करके विदा 
हुआ और महीप घर की तरफ लोटा। उसने संकल्प किया कि 
सारा माजरा चलकर पिताजी से बयान कर दूँ। 


नरेशसिंह लम्बे-चोड़े बदन के हृष्ट-पुष्ट आदमी थे। यद्यपि उनकी 
अवस्था साठ वर्ष की हो चुकी थी, तथापि उनके मुख की कान्ति 
ज्यों-की-त्यों थी। उनकी आँखें बहुत तीव्र थीं। उनके बस्त्रों से 
गाँँवारपन टपकता था; तब भी उनकी बोली ओर रंग-ढंग में कोई 
ऐसी बात थी,जो दिल पर उनका रोब जमा देती थी। ठाकुर 
साहब समझते थे कि मेरा भवन, मेरी कुल-मर्यादा, मेरा गृह-प्रबन्ध, 
सब उत्तम है। चूंकि वे अपने से धनी मनुष्यों से सहवास न करते 
थे, इसलिए अपने को सर्वश्रेष्ठ समझते थे। अपनी वास्तविक दशा 
का ज्ञान उन्हें न होने पाता था। 


ज्यों ही महीप उनके सामने पहुँचा, उन्होंने पूछा -- कैसे चले? 


महीप -- में आपसे कुछ बातें करना चाहता हूँ। 


नरेशसिंह मसनद लगाकर बेठ गए ओर बोले -- कहो क्‍या बात 
है? 
महीप -- परसों मेरे घोड़े की बुरी गति हो गई। 


नरेश -- क्‍या हुआ? क्या उसकी टांगें टूट गईं? में तो समझता था 
कि तुम घोड़े की सवारी में निपुण हो। मैंने अपनी जिन्दगी में 
कभी ऐसा नहीं किया। यदि में ऐसा करता भी, तो दूसरा घोड़ा 
मोल ले सकता था। मेरे पिता की ऐसी अवस्था थी कि वे इतनी 
हानि की कुछ परवाह न करते थे। रहा में, सो मेरी हालत तुम 
देख ही रहे हो। करीम आज ही कह रहा था कि मेरे ऋणग्रस्त 
होने की चर्चा समाचार-पत्रों में हो रही है। उस दुष्ट के यहाँ भी 
मेरे सो रुपये आते हैं पर वह देने का नाम ही नहीं लेता। यदि 
तुम्हारे घोड़े की टांग टूट गई है, तो लंगड़े घोड़े पर सवार होना 
पड़ेगा। 


ठाकुर साहब ये बातें एक साथ कहते चले गए। महीप को कुछ 
कहने का अवसर ही न मिला। वह बोला -- उसकी टांग ही 
नहीं टूटी, बल्कि वह जान से भी गया। 

नरेशसिंह -- तो तुमने मुझसे यह बात पहले ही क्‍यों नहीं कही? 
महीप -- मैंने आपसे इसलिए छिपाया था कि में उस घोड़े को 
बेचकर आपको रुपये देना चाहता था,पर अब में असमर्थ हूँ। 


दिलीप नरसों घोड़े को बेचने के लिए ले गया था। उसने साहब 
खाँ के हाथ उसे अच्छे दामों पर बेचा भी था पर घुडदोड़ के 
मैदान में वह घोड़े को टट्टियाँ कुदाने लगा। घोड़ा गिरा और मर 
गया। यदि यह आपत्ति न आ जाती, तो में परसों ही आपको सब 
रुपये दे देता। 


नरेशर्सिंह -- महीपसिंह, तुम क्या कह रहे हो, मेरी समझ में नहीं 
आता। तुम मुझे केसे रुपये देने वाले थे? ऐसी क्या बात हो गई 
कि तुम मुझसे रुपये लेने के बदले देना चाहते हो? 


महीप -- बात यह हे कि मुझसे एक अपराध हो गया है। वह 
यह है कि करीम ने मुझे सब रुपये उसी दिन दिये थे,जिस दिन 
में उसके पास माँगने गया था। यह रुपये मेंने दिलीप की बातों 
में आकर उसको उधार दे दिये,पर अब वह लोटाने का नाम ही 
नहीं लेता। मेंने भी सब्र कर लिया ओर इरादा किया कि अपना 
घोड़ा बेचकर, भेद खुलने से पहले ही आपके रुपये अदा कर दूँ, 
पर बीच में यह आफत टूट पड़ी। 


अभी महीप अपनी बात समाप्त न करने पाया था कि ठाकुर का 
रंग क्रोध से लाल हो गया। बोले -- हाँ, खूब तुमने रुपये दिलीप 
को दे दिये। कया तुम भी उसके साथ आवारा हो गए? तुम्हारा 
उसके साथ इतना मेल-जोल केसे हो गया? क्या तुम भी उसी 


रास्ते पर चलना चाहते हो? यदि तुम बाज न आये, तो में तुम 
दोनों को घर से बाहर निकाल दूँगा ओर अपनी शादी कर लूँगा। 
तुम्हें इस जायदाद की एक पाई भी न मिलेगी। आखिर तुमने 
दिलीप को रूपये क्‍यों दे दिये? इसमें कोई-न-कोई भेद अवश्य हे। 
महीप -- इसमें भेद कुछ नहीं है। केवल मुझसे भूल हो गई कि 
मैंने दिलीप को रुपये दे दिये। में आपकी एक कोड़ी भी फिजूल 
नहीं खर्च करता। मेरा इरादा था कि रुपया आपका अदा कर 
दूँ। मेंने रुपया खाया नहीं। बस, वास्तविक सच्ची बात यही हे। 
नरेशसिंह -- दिलीप हे कहाँ? खड़े-खड़े बातें क्यों बना रहे हो? 
जाकर उसे पकड क्‍यों नहीं लाते? में उससे पूछूँ कि उसने किस 
काम के लिए रुपये लिये हैं? अगर उसने ठीक-ठीक जवाब न 
दिया तो घर से बाहर निकाल दूँगा। अवश्य निकाल दूँगा। 

महीप -- वह तो अभी लोटकर नहीं आय। । 

नरेशसिंह -- तो क्या उसकी भी गर्दन टूट गई? 

महीप -- जी नहीं। उसके तो कहीं चोट भी नहीं आई। वह भय 
के मारे कहीं चला गया होगा। कुछ दिनों में स्वयं आ जायगा। 
नरेश -- उसने कुछ बताया नहीं कि किस काम के लिए रुपये ले 
रहा है। 


महीप -- उसने मुझे कुछ नहीं बतलाया। 


नरेशर्सिंह -- जब तक दिलीप न आये, इस विषय में मुझसे 
बातचीत न करो। 


छठवाँ अध्याय 


टांडे ओर लालपुर में थानेदार ईसा खाँ बहुत चतुर समझा जाता 
था। बिना साक्षी के मुकदमे की तह तक पहुँच जाता था। यद्यपि 
उस दियासलाई की डिबिया का सुखदास की चोरी से कुछ भी 
सम्बन्ध न था, पर ईसा खाँ के मन में यह डिबिया ही सब-कुछ 
थी। इतना चतुर होने पर भी वह ऐसे बिसाती को खोजता रहा, 
जिसका नाम तक न मालूम था। हाँ, उसके केश श्याम ओर 
घूघरवाले थे, जो छुरी, केंची ओर छोटे-मोटे गहने बेचता फिरता था 
ओर कानों में बालियाँ पहने हुए था। पर या तो खोज में बहुत 
तत्परता न थी, या यह हुलिया किसी विशेष बिसाती का नहीं, वरन्‌ 
सभी बिसातियों का था, इसलिए किसी एक बिसाती पर दोषारोपण 
करना कठिन था। अतएवं लालपुर के लालबुझक्कड का उत्साह 
ठण्डा हो गया ओर थानेदार साहब भी हारकर बेठ रहे। 


दिलीपसिंह पर किसी को भूलकर भी सन्देह न हो सका था कि 
वह सुखदास के घर चोरी करेगा। यद्॑नपि वह आवारा था, पर 
चोरी करने की आदत का कोई परिचय न था। 


चोरी के पश्चात्‌ सुखदास के विचारों में एक अद्भुत परिवर्तन 
हुआ। यघ्॑पि उसका करघा ओर घर वर्तमान थे, वह कपड़े भी 
बुनता था; पर वे अशर्फियाँ, जिन्हें रोज-रोज प्रति संध्या को देखकर 
प्रसन्न होता था, अब नहीं थीं; बल्कि चोरी गये धन का ध्यान 
दिलाकर दिल पर और भी चरके लगाती थीं। वह काम करने में 
बहुधा कराहने और ठण्डी सांस भरने लगा था। संध्या-समय जब 
वह काम से छुट्टी पाता, तो दोनों घुटनों पर कुहनियाँ टेककर और 
दोनों हाथों से सिर पकड़कर बेठो रहता, उस समय वह अकेला 
अपनी सम्पत्ति के विचार में मगन रहता ओर कभी-कभी दबी हुई 
आहें भरता था। 


नगर-निवासियों को भी उससे सहानुभूति हो गई थी। गाँव में 
जाता, तो लोग उसे अपने पास बिठलाकर बात करते, उसकी चोरी 
का हाल पूछते ओर कहते कि यदि तुम दरिद्र हो, तो हम तुम्हारी 
सहायता करेंगे। यहाँ तक कि लोग उसे कभी-कभी भोज्य पदार्थ 
भी दे देते थे। 


लालपुर में एक छोटी-सी पाठशाला भी थी। अध्यापक का नाम 
सन्‍्तसिंह था। वह ठाकुर नरेशसिंह का कोई दूर का रिश्तेदार भी 
था। उसकी स्त्री का नाम दयामयी था। एक दिन सन्तसिंह ने 
आकर सुखदास से कहा -- भाई, मन्दिर क्‍यों नहीं आते हो? तुमसे 
ओर लोगों से मेल-मिलाप होगा, तुम्हारा शोक दूर हो जायगा। 


सुखदास ने उत्तर दिया -- मुझे मन्दिर में घुसने कोन देता हे?, 


सन्तसिंह -- में तुम्हें भीतर जाने को थोड़े ही कहता हूँ। बाहर 
सायवान में बेठे रहना, वहीं चरणामृत मिल जायगा। 


अन्य कई सज्जनों ने भी सुखदास को मन्दिर आने के लिए जोर 
दिया। लोग किसी तरह उसके दुःख को भुलवाना चाहते थे, पर 
सबसे अधिक सहानुभूति दयामयी ने प्रकट की। वह बड़ी दयावती 
स्त्री थी। एक दिन वह अपने पुत्र के साथ भोज्य-पदार्थ लेकर 
सुखदास के घर पर आयी। सुखदास ने उसकी आवाज सुनते ही 
किवाड़ खोल दिये ओर उसके बैठने को आसन डाल दिया। 
दयामयी ने बेठते ही कहा -- सुक्खू, यह लो, में तुम्हारे लिए कुछ 
लायी हूँ। 
सुखदास ने अत्यन्त दीनता से हाथ फेलाया। उस समय दयामयी 


को उस पर बड़ा ही तरस आया। बोली -- तुम्हारा यहाँ अकेले 
में बहुत जी घबराता होगा? 


सुखदास -- हाँ, घबराता तो हे, पर क्या करूँ? 


दयामयी -- क्‍यों, मन्दिर क्‍यों नहीं आया करते? मगर तुम इतनी 
दूर रहते हो कि शायद तुमको मन्दिर के घंटे का शब्द भी न 
सुनायी देता होगा। 


सुखदास -- नहीं, शब्द क्‍यों नहीं सुनायी देता, पर वहाँ जाने को 
हमारा जी नहीं चाहता। मुझे देवताओं पर श्रद्धा ही नहीं हे। 


दयामयी -- हाय-हाय, केसी बातें करते हो! तुम मन्दिर में आके 
देखो तो। दो-ही-चार दिन कीर्तन सुनोगे, तो तुम्हारी श्रद्धा जाग 
उठेगी। तुम्हारा दुःख दूर हो जायगा। 


होली का दिन था। लालपुर में लोग भंग और शराब पी-पीकर 
नाचते-गाते फिरते थे। कहीं नकलें होती' थीं। नरेश्सिंह के 
मकान पर भंग का पोसरा चल रहा था। मन्दिरों में भी आज 
भजन की जगह कबीर और फाग गायी जा रही थी। सारे गाँव 
में ऐसा कोई भी मनुष्य न था,जो आमोद-प्रमोद में मगन न हो। 
अगर कोई था, तो सुखदास था। सुखदास ने, जो प्रेम ओर विश्वास 
से वंचित हो चुका था, कभी किसी का अहित नहीं किया, कभी 
कुछ कपट नहीं किया। उसने केवल परिश्रम से धनोपार्जन करना 
ही अपने जीवन का अभीष्ट बना लिया था। पर हाय, ये रुपये भी, 
जो पंद्रह वर्ष की गाढ़ी कमाई के फल थे, उसके हाथ से निकल 


गए! आत्मिक सन्‍्तोष का जो निर्बल सहारा रह गया था। वह भी 
जाता रहा। 


संध्या हो चुकी थी। वह अपने द्वार पर उदास एवं मनमारे बेठा 
था। उस आनन्द ओर उल्लास में वह कभी नहीं शरीक हुआ 
ओर न अब हो सकता था। मालूम होता है कि मन से प्रेम ओर 
हर्ष का लोप हो गया, प्राण निकल गया; केवल मृत शरीर रह 
गया। 


सुखदास उसी दशा में बेठा था कि दयामयी अपने छोटे लड़के 
को गोद में लिये आ पहुँची ओर बोली -- कहो सुक्खू, केसे उदास 
बेठे हो? जरा गाँव में चले जाते तो चित्त बहलता। यह लो, में 
तुम्हारे वास्ते कुछ पकवान लेती आयी हूँ। 


सुखदास -- (थाल लेने को हाथ बढ़ाते हुए) कहाँ जाऊँ, कहीं जाने 
को जी नहीं चाहता। मेरी आदत ही ऐसी है। 


दयामयी -- एकान्त में बेठे-बेठे तुम्हारा जी घबराता होगा और 
हरदम उन्हीं रुपयों की ओर ध्यान रहता होगा। जो चीज हाथ से 
निकल गई, उसके लिए सोच करने से क्‍या होगा? भगवान की 
ऐसी ही इच्छा थी। वही देते भी हें, वही छीन भी लेते हैं, हम 
माया के फेर में पड़कर नाना प्रकार के दुःख भोगते हें। 


सुखदास ने, पंद्रह वर्ष हुए, ईश्वर का ध्यान करना छोड़ दिया था। 
वह भूल गया था कि ईश्वर भी कोई चीज है। बिना किए हुए 
पाप के दण्ड ने श्रद्धा ओर भक्ति को उसके हृदय से मिटा दिया 
था। इस समय ईश्वर और माया की बात सुनकर उसके मन में 
श्रद्धा का भाव जागृत नहीं हुआ। उसने उदासीनता से कहा -- 
इन बातों से मेरे चित्त को शान्ति नहीं होती। 


दयामयी -- कैसी बात कहते हो सुक्खू! तुम्हारे चित्त को ओर 
किस बात से शान्ति होगी? संसार में कोई काम अपने मन से थोड़े 
ही हो जाता है। ईश्वर ही करते हैं ओर वह हमारे पूर्वजन्म के 
कर्मों का फल होता है। जिसे तुम हानि समझते हो, वह वास्तव 
में हानि है -- यह कोन जानता हे? सम्भव हे, ईश्वर ने तुम्हारे 
मन से शोक को दूर करने के लिए ही यह लीला की हो। यह 
धन नहीं था, तुम्हारा वेरी था। इसी के कारण तुम ईश्वर से भी 
बेसुध हो गए थे ओर कौन जानता है, आज उसने तुम्हारा धन हर 
लिया तो कल तुमको उससे बहुमूल्य कोई चीज दे दे। 


सुखदास उत्सुक होकर बोला -- क्‍या सचमुच यह सम्भव हे? वह 
मुझे' मेरा गया हुआ धन दे देगा। 


दयामयी -- हाँ, उसकी लीला अपरम्पार हे, पर पहले वह यह 
देखेगा कि तुम्हारे चित्त से लोभ गया या नहीं। जब तक तुम 


लोभ में पड़े रहोगे, वह तुम्हें कुछ न देगा। भक्ति करो, उपासना 
करो, वह तुमसे प्रसन्न हो जायगा। । 


सुखदास -- केसे भक्ति करूँ? 


दयामयी -- मन्दिर में जाओ, कथा-पुराण सुनो, चरणामृत लो, अपने 
से जो कुछ बन पे, दूसरों की सेवा करो, यही उसकी उपासना है। 


सुखदास -- तब मेरे रुपये मिल जाएँगे? 


दयामयी -- अभी तुम रुपयों को लिये हो, वह न जाने तुमको क्‍या 
दे देगा। मेरा यही छोटा लड़का रामधन महीनों से बीमार था, 
कोई आशा ही नहीं थी। एक दिन में इसे लेकर ठाकुरजी के 
सामने गयी ओर विनय करके बोली-जब तक यह अच्छा न हो 
जायगा, में तुम्हारे दार से न हटूँगी। आधी रात तक वहीं बेठी 
रही। सब लोग चले .गए। केवल पुजारीजी रह गए। मुझे भी 
थोड़ी झपकी आने लगी थी कि इतने में इसने आँखें खोल दीं 
ओर बोला - अम्माँ, कुछ खाने को दो, भूख लगी है। पुजारी ने 
थोड़ा-सा प्रसाद दे दिया। इसने वहीं बेठे-बेठे खाया और बस, चंगा 
हो गया। तब से आज तक इसका सिर तक नहीं दुखा। वे 
भक्तवत्सल हैं। अपने भक्तों की सदा रक्षा करते हैं। बेटा धन्नी, 
सुक्खू को अपना एक भजन तो सुना दो। 


रामधन ने सुखदास की ओर संदेहात्मक दृष्टि से देखा ओर वह 
माँ के पीछे मुँह छिपाकर खड़ा हो गया। 


दयामयी -- सुना दो बेटा, अब यही अच्छा नहीं लगता। सुक्खू, 
तुम इसका भजन सुनकर प्रसन्न हो जाओगे। कोयल की तरह 
चहकता हेै। 


रामधन की झिझक कुछ कम हुई। वह प्रशंसा सुनकर अपनी 
योग्यता प्रकट करने के लिये तैयार हो गया। जमीन पर पलथी 
मारकर बेठ गया और यह भजन गाने लगा -- प्रभु मेरे अवगुन 
चित्त न धरो। 


जब भजन समाप्त हो गया, तो दयामयी ने सुखदास से पूछा -- 
इसकी आवाज केसी प्यारी हे?। 


सुखदास ने विरक्त भाव से कहा -- हाँ, बहुत अच्छा गाता है। 


दयामयी -- तो आज ठाकुरद्वारे पर जाओगे? वहाँ खूब भजन 
होंगे। कई गाँव से गवेये, भजनीक आये हुए हैं। ठाकुर नरेश्सिंह 
आज दिल खोलकर खर्च कर रहे हें। 

यह कहकर दयामयी चली गयी। गाँव से मृदंग की ध्वनि आ 


रही थी, पर सुखदास द्वार पर बेठा आकाश की ओर ताकता 
रहा। उसने किवाड़ भी न बन्द किए। अब किसलिए दरवाजे 


बन्द करता? वह अन्धकार, जो हृदय में हो गया था, ज्यों-का-त्यों 
छाया रहा। 


सातवाँ अध्याय 


दिलीपसिंह का विवाह तीन साल पहले एक बड़े जमींदार की 
लड़की से हुआ था। उसका नाम सबलसिंह था। नरेशसिंह को 
दहेज में कई हजार रुपये मिले थे। इतने उच्च-कुल में विवाह 
करके वे फूले न समाये थे। बहू विवाह ही में बिदा हो आयी थी 
ओर साल-भर ससुराल में रही थी, किन्तु इसी बीच में नरेशसिंह 
को उसके सम्बन्ध में कुछ ऐसी बातें मालूम हो गई कि उन्होंने 
बहू को एक दिन भी अपने घर में रखना पसन्द न किया। वह 
सबलसिंह की विवाहिता स्त्री से न थी, वरन्‌ एक ब्राह्मणी से थी, 
जिसे सबल ने बेठा लिया था। इस दशा में नरेशसिंह उसे अपने 
घर में बहू बनाकर समाज के दोषी क्‍यों बनते? तुरन्त उसे मेके 
भेज दिया और दिलीपसिंह को कड़ी ताकीद कर दी कि वह 
अपनी ससुराल जाने का कभी नाम न ले। दिलीप उस स्त्री को 
चाहता था, पर समाज में दोषी बनने का साहस उसमें भी न था, 
अतएव वह अभागिन दो साल से मेके में रहती थी। 


पर दुर्भाग्यवश उसके जाने के दो-तीन मास बाद उसकी ब्राहमणी 
माता का देहान्त हो गया ओर छठे महीने सबलसिंह ने भी संसार 
त्याग दिया -- उन्हें एक विषघर सर्प ने काट लिया। माता-पिता 
के उठ जाने के बाद इस अबला का मेके में कोई न रह गया। 
सबलसिंह के पुत्र ओर समस्त परिवार के लोग उससे पहले ही से 
जलते थे। अब उसे नाना प्रकार के दुःख देने लगे। मुसीबत-पर- 
मुसीबत पड़ी कि उसके एक पुत्री उत्पन्न हो गई। वह स्वयं 
प्रसूत-ज्वर से पीड़ित रहने लगी। न कोई वेद्य,न कोई ओषधि, 
यहाँ तक कि कोई बातों से भी दिल को ढाढ़स देने वाला न था। 
उस पर नित्य जली-कटी बातें सुननी पड़ती, इससे ज्वर की ज्वाला 
ओर भी तेज होती थी। दिनो-दिन ज्वर बढ़ता गया, वह क्षीण 
होती गई, यहाँ तक कि उठना-बेठना मुश्किल हो गया। बेचारी 
अकेले ज्वर में पड़ी हुई अपने नसीब को रोया करती। लड़की 
की चिन्ता और भी खाए जाती थी। मेरे पीछे इस अनाथ की क्‍या 
गति होगी, यह सोचकर उसकी आँखों आँसू की झड़ी लग जाती 
ओर हृदय तड़पने लगता। 

अन्त में-जब उसे अपने जीवन की कोई आशा न रही, तो उसके 
मन में पति के अन्तिम दर्शन की प्रबल आकांक्षा हुईै। वह 
उसके चरणों पर सिर रखकर इस कन्या को उसकी गोद में रख 
देना चाहती थी। यही एकमात्र उसकी जीवनाभिलाषा थी। उसका 


मन कहता था कि वहाँ इस कन्या पर लोगों को अवश्य दया 
आएगी। कम-से-कम उसका पिता तो रक्षा करेगा। 


एक दिन, रात को वह उठी ओर लालपुर चली। लड़की को गोद 
में लिये हुए एक-एक पग चलना दुस्तर था, किन्तु पति-स्नेह और 
ममता, उसके पेरों को बढ़ाए लिये आती थी। वह दो-तीन कोस 
आयी होगी कि दिन निकल आया। उससे अब एक कदम भी 
नहीं चला जाता था। कुछ देर एक तालाब के किनारे दम लेकर 
वह फिर चली ओर संध्या होते-होते लालपुर के निकट आ 

पहुंची । 


अंधेरा हो गया था, पेरों में खड़े होने की शक्ति न थी। भूख, प्यास 
ओर ज्वर की आँच ने शरीर को जर्जर कर दिया था। वह 
थककर एक वृक्ष के नीचे बेठ गई। उसे मालूम हो गया कि 
अब कुछ क्षणों की ओर मेहमान हूँ। पर उस अंधकार में चारों 
ओर सन्नाटा था, उसकी निर्बल ध्वनि किसके कानों में पहुँचती? 
कितना विपदामय दृश्य हे! अगर वह दो सो कदम और चल 
सकती, तो उसे सुखदास का मकान मिल जाता। उसका दीपक 
अभी तक वहाँ से जलता हुआ दिखाई देता था। और यद्यपि वह 
अपने पति से भेंट न कर सकती, पर उस कन्या को सुरक्षा में 
छोड़ जाने का सन्तोष प्राप्त कर लेती। पर वह वहाँ से किसी 
प्रकार न उठ सकी। उसकी आँखें बन्द हो गईं, हाव-पांव ऐंठने 


लगे ओर कण्ठ रुँध गया। एक क्षण में उसके प्राण इस 
दुःखसागर से प्रस्थान कर गए। मन की आशा मन ही में रह 


गई। 


अबोध बालिका कुछ देर तक तो 'अम्माँ-अम्माँ' पुकारती रही, पर 
जब वह जरा भी न मिनकी, तो लड़की को भय लगने लगा। 
माता के शुष्क स्तन को चबाते-चबाते वह निराश हो गई थी। 
निदान अंधकार का भय, क्षुधा और मनुष्यों के मिलने की आशा 
उसे उस दीपक की ओर ले चली, जो वह जलता हुआ देख रही 
थी। 


यह कठिन है कि माता के जीवित रहते हुए वह इतनी बुद्धिमत्ता 
दिखा सकती, पर संकट में सोयी हुई शक्तियों को चेतन्य कर देने 
की विशेष शक्ति है। यह उस निःशब्द अन्धकार में गिरती-पड़ती, 
आशारूपी दीपक की ओर टकटकी लगाए चली आती थी। नहीं, 
इस कठिन यात्रा का कारण केवल स्वार्थ नहीं था। उसे अपनी 
माता के विषय में एक अव्यक्त शंका भी थी। उसका अज्ञान 
हृदय कह रहा था कि माता अवश्य बड़े संकट में हे ओर उसे 
किसी की जरूरत हे! 


सुखदास लालटेन जलाए अपने दरवाजे पर चुपचाप बेठा हुआ 
था। यही समय उसके अशर्फियों के गिनने का था। इस वक्त 


वह नितान्‍त शोक में डूब जाया करता था। अकस्मात्‌ उसने एक 
गोरी-गोरी नन्‍्हीं-सी लड़की को प्रकाश में द्वार की तरफ आते 
देखा तो वह चोंक पड़ा। वह अशर्फियों की चिता में ऐसा मग्न 
था कि उसे भ्रम हुआ, मानो मेरी अशर्फियाँ ही वह रूप धारण 
करके मेरे पास आ रही हें। 


सुखदास को पहले एक-दो बार गुप्त शक्ति का अनुभव हो चुका 
था, जो उसके भाग्य की विधाता बनी हुई थी। अब फिर उसे भ्रम 
हुआ कि मानो बही देविक शक्ति उसको यह अद्भुत चमत्कार 
दिखा रही है। उसने उस लड़की को गोद में उठाना चाहा, पर 
वह न आयी ओर उंगलियों से उस तरफ इशारा करने लगी,जिस 
तरफ उसकी माँ पड़ी थी। सुखदास पहले तो कुछ समझ न 
सका, पर जब लड़की ने बार-बार उसका हाथ पकड़-पकड़कर 
उस तरफ इशारे करना शुरू किया, तो वह लड़की का मतलब 
समझ गया। वह उसके साथ हो लिया। लड़की फिर अन्धकार 
की तरफ चली, यहाँ तक कि वह उन झाड़ों के पास पहुँच गयी, 
जहाँ उसकी माता पड़ी थी। यद्यपि माता प्रत्यक्षतः नींद में थी, पर 
वास्तव में संदेव के लिए सो गई थी। बालिका उसके पास खड़ी 
होकर 'अम्माँ-अम्माँ' कहने लगी। सुखदास ने झुककर ध्यानपूर्वक 
देखा तो उसे झाड़ी के नीचे एक स्त्री पट्टी हुई दिखाई पड़ी। 


इधर तो वह बेचारी सुधर्मा मरी हुई पड़ी.थी ओर उधर नरेशसिंह 
के घर पर उत्सव मनाया जा रहा था। सुखदास इस घटना की 
सूचना देने के लिए सीधा उनके भवन की ओर चल दिया। जिस 
कमरे में आनन्दोत्सव हो रहा था, उसमें दो दरवाजे थे। सुखदास 
ने एक द्वार से प्रवेश किया और वह लड़की को लिये हुए उनके 
सामने जाकर खड़ा हो गया। नरेशर्सिंह ने सुखदास को डाँट 
बताकर कहा -- अरे, तू इस समय यहाँ क्‍यों आया? 


सुखदास -- आप ही के पास आया हूँ। जरा वेद्यजी को मेरे साथ 
कर दीजिए। 

नरेशसिंह -- क्‍यों, क्या बात हे? 

सुखदास -- एक स्त्री तालाब के पास एक झाड़ी के नीचे बेसुध 
पड़ी हुई है। 


कई आदमियों ने सुखदास को चारों ओर से घेर लिया ओर वे 
पूछने लगे -- यह किसकी लड़की हे? कौन स्त्री मर गई हे? 
किसका बच्चा हे? 

सुखदास लड़की को हृदय से लगाए हुए चुपचाप खड़ा था, किसी 
को जवाब न देता था। इतने में ही वेद्यनी आ गए। उन्होंने 
सुखदास से कुछ बातें की ओर तब वे उसके साथ हो लिये। 
महीपसिंह को भी कुतूृहल हुआ। वह' भी उनके साथ चला। 


वेद्यजी उस स्थान पर पहुँचे ओर उन्होंने उस स्त्री का निरीक्षण 
किया। उसका प्राणान्त. हो चुका था। सुखदास ने चिन्तित होकर 
पूछा -- क्या अब कोई आशा हे? 


वेद्यजी ने सिर हिलाकर जवाब दिया -- अब ब्रह्मा भी आयें, तो 
कुछ नहीं कर सकेंगे। 


महीप -- कुछ मालूम होता है कि केसे मरी? 


वेद्यनी -- मुझे तो ऐसा ज्ञात होता है कि बहुत दिनों से बीमार 
थी। इसका शरीर कितना दुर्बल है। पुराना ज्वर था। कोई 
बहुत दीन स्त्री है। 


अब क्‍या हो सकता था, वहीं दाह-क्रिया का प्रबन्ध किया गया। 
कफन के लिए कपड़े न थे। सुखदास दोड़ा हुआ घर आया ओर 
कपड़े लाया। चिता तैयार हो गई। पर आग कोन दे, इस प्रश्न 
पर देर तक विवाद होता रहा। कोई कहता, यह ब्राह्मणों का 
काम है। पर वहाँ कोई ब्राह्मण न था। बेचद्यजी खड़े मुँह ताकते 
रहे। महीप से भी कुछ न बन पड़ा। अन्त में महीपसिंह वेद्य के 
साथ चल दिए, तो सुखदास ने स्वयं जाकर चिता में आग लगा 
दी। एक क्षण में आग की ज्वाला उठी ओर सारा शरीर जलकर 
भस्म हो गया। किसी को यह खबर न हुई कि यह स्त्री कोन थी 
ओर कहाँ से आयी थी। उस समय, जब कि यहाँ चिता की 


ज्वाला का प्रकाश फेला हुआ था, ठाकुर साहब का दीवानखाना 
मोम की बत्तियों से जगमगा रहा था। यही संसार की गति हे। 


दस दिन तक सुखदास मृतक-संस्कारों में फँसा रहा। लोगों को 
कुतृहल होता था कि सुखदास जिसका किसी से रास-वास न था, 
क्यों एक अपरिचित स्त्री की दाह-क्रिया करने पर प्रस्तुत हो 
गया। इतना ही नहीं, वह उसका संस्कार भी प्रथानुसार कर रहा 
है। मगर सबसे बड़े आश्चर्य की बात यह थी कि वह उस 
छोटी-सी बालिका का पालन क्योंकर करता हे? वह, जो मनुष्य से 
भागता था, जिसकी सूरत देखकर गाँव के बालक डर जाते थे, जो 
एकान्त में विरक्त जीवन व्यतीत करता था जिसने कि कभी 
शिशुपालन का अनुभव भी नहीं किया था, इस लड़की से क्‍्योंकर 
इतना प्रेम करने लगा? उसे इस अनाथ पर क्‍यों इतनी दया आ 


गई? 


दयामयी एक दिन सुखदास के घर पर यह विचित्र दशा देखने 
गयी। सन्ध्या का समय था, सुखदास चूल्हें के सामने बेठा हुआ 
खिचड़ी पका रहा था और बालिका कटोरे को लकड़ी से बजाकर 
प्रसन्न हो रही थी। आग की ज्योति से उसका फूल-सा चेहरा 
चमक रहा था। दयामयी ने उसे एक नारंगी दी। कृष्णा माँ की 
गोद से उतरकर धीरे-धीरे लड़की के पास गया। पहले दोनों कुछ 
सकुचाते रहे, फिर साथ-साथ कटारे को बजाने लगें। 


दयामयी बोली -- सुक्खू, तुम्हें इस लड़की से बड़ा कष्ट होगा। 
लाओं, में इसे अपने घर ले जाऊँ, वहाँ बच्चों के साथ इसका मन 
बहलता रहेगा। 


सुखदास ने लड़की का नाम ज्ञानी रखा था। उसने पूछा - क्‍यों 
ज्ञानी, इनके घर जायगी? 


ज्ञानी दोड़कर सुखदास से लिपट गई ओर उसने उसकी पीठ पर 
सिर रखकर मुँह छिपा लिया। 


दयामयी -- तुमसे बहुत जल्द हिल गई। 

सुखदास -- भगवान्‌ की कुछ यही इच्छा हे। 

इसके पन्द्रहवें दिन महीपसिंह ने सुखदास के पास जाकर कहा -- 
ऐ सुक्खू, मेरी बात मानो। इस लड़की को पुजारीजी के सुपुर्द कर 
दो। 

सुखदास ने गम्भीर भाव से कहा -- महाराज! मुझे यह लड़की 
भगवान्‌ ने दी है। में इसे नहीं छोड़ सकता। मेरी अशर्फियाँ न 
जाने कहाँ चली गईं ओर यह लड़की न जाने कहाँ से आ गई। 
जिस ईश्वर ने मेरे रुपये हर लिये थे, उसी ने मुझ पर दया कर 
यह लड़की मेरे आँसू पोंछने के लिए भेज दी है। मानो मेरी 


अशर्फियों ही ने यह रूप धारण किया हे। यह लड़की चली गई, 
तो मेरे प्राण भी चले जाय॑ँगे। 


महीप ने अधिक आग्रह नहीं किया। चलते समय उन्होंने सुखदास 
को पंद्रह रुपये दिये ओर कहा -- इसके लिए कुछ खिलोने- 
मिटाई आदि ले लेना। जब फिर जरूरत हो, मुझसे माँग लेना। 


सुखदास महीपसिंह को दयालुता से गदगद हो गया। वह रुपये न 
लेना चाहता था पर महीप न माना। 


क्या वास्तव में महीप इतना दयाशील था? नहीं, यह बात न थी। 
आज दिलीपसिंह की ससुराल से एक नाई आया था, उससे महीप 
को सब समाचार मिल गया था। उसे अब कोई सन्देह न था कि 
यह स्त्री दिलीपसिंह की पत्नी थी ओर बालिका उसकी लड़की 

है। उसने नाई को अपने पिता के पास जाने न दिया था। 

क्योंकि इस समाचार से ठाकुर साहब को और भी लज्जा तथा 
दुःख होता। नाई को ऊपर-ही-ऊपर लोटा दिया था। यही कारण 
था कि उस लड़की पर, जो उसकी सगी भतीजी थी, उसे इतनी 
दया आई थी। उसमें इतना नेतिक बल न था कि लड़की को 
खुल्लम-खुल्ला अपना लेता, अतएव वह अपनी दुर्बलता को उसी 
अनाथररक्षा की आड़ में छिपाता था। 


सुखदास जो कभी भूलकर भी मन्दिर न जाता था, अब उस 
बालिका की प्राण-रक्षा के लिए नित्य मन्दिर जाने लगा। उसकी 
अशर्फियाँ, जिन पर वह जान देता था, उसे प्रत्यक्ष कोई लाभ न 
पहुँचाती थी, पर इस बालिका ने उसके जीवन में एक विशेष रंग 
पेदा कर दिया-उसका सम्बन्ध सांसारिक बातों से करा दिया। 


बालिका ज्यों-ज्यों बढती गई, सुखदास के जीवन में भी उसी प्रकार 
परिवर्तन होता गया। अब वह बहुत कम एकान्तवास करता है। 
नित्य संध्या समय उस लड़की को हवा खाने के लिए ले जाता, 
फूल चुनता और उसके बालों में गूँथता। ओर लोगों से भी 
उसका प्रेम बढ़ने लगा। 

वयोवृद्धि के साथ-साथ ज्ञानी में चंचलता का भी प्रकाश होने 
लगा। वह भिन्न-भिन्न प्रकार से सुखदास को तंग करती। बहुधा 
घर से निकल जाती और सुखदास को घंटों परेशान करती। 
यद्यपि वह कभी-कभी उस पर झुँझलाकर मारने के लिए तेयार हो 
जाता, पर उसे उससे इतना प्रेम था कि एक ही क्षण में उस पर 
दया आ जाती और उसके हाथ न उठते। 


पन्द्रह वर्ष के बाद सुखदास का लालपुर के निवासियों से मेल- 
जोल होने लगा। गाँव के बच्चे, जो पहले सुखदास के पास आते 
हुए डरते थे, अब ज्ञानी के कारण उसके घर में घुसे रहते। वह 


अब किसी बच्चें को डराकर भगाता न था। ज्ञानी की तोतली 
बातों ओर उसके पालन-पोषण में वह ऐसा लिप्त हो गया कि उसे 
अपने लुप्त धन का ध्यान भी न रहा था। 


यद्यपि लालपुर के अन्य लोग भी ज्ञानी पर तरस खाते थे, क्योंकि 
वह बालिका अनाथ थी, पर सबसे अधिक प्रेम महीपसिंह को था। 
वे बहुधा ज्ञानी के लिए कोई-न-कोई चीज भेजते ही रहते थे। 


आठवाँ अध्याय 


बसन्‍्त ऋतु है ओर शिवरात्रि का शुभ दिन है। आज ज्ञानी को 
सुखदास के घर आये हुए पंद्रह वर्ष पूरे हो गए हैं। लोग तालाब 
में स्नान करके शिवजी को जल चढ़ाने के लिए जा रहे हैं। कुछ 
लोग पूजन करके निकले आते हैं। सुखदास ओर ज्ञानी भी उन्हीं 
में हैं। सुखदास के रूपरंग में बहुत अन्तर आ गया है। उसकी 
कमर झुक गई है। केश बहुत श्वेत हो गये हैं। उसके पीछे- 
पीछे एक नवयुवती सुन्दरी हाथों में लोटा लिये, सिर झुकाए चली 
आती है। यही ज्ञानी है। उसकी लटें कन्धों पर छिटकी हुई हं। 
शरीर कोमल हे, पर खूब भरा हुआ। 


ज्ञानी ने कहा -- पिताजी, आज फूलों के लिए कितना कष्ट 
उठाना पड़ा। में चाहती हूँ कि अपने मकान के आगे बगीचा 
लगाऊँ, जिसमें भिन्न-भिन्न प्रकार के फूल हों। मुझे दयामयी की 
वाटिका बहुत अच्छी लगती हे। 


सुखदास -- बहुत अच्छी बात है। में संध्या-समय काम से छुट्टी 
मिलने के पश्चात्‌ थोड़ी देर तुम्हारी वाटिका बनाया करूँगा। इसी 
तरह प्रातःकाल काम करने के पहले कुछ देर काम कर दिया 
करूँगा। तुमने मुझसे पहले ही क्‍यों नहीं कहा? 

ज्ञानी -- तुमसे इतना परिश्रम केसे होगा? जमीन खोदना, नई मिट्टी 
लाना, पांस डालना -- यह सब तुमसे न होगा। में स्वयं यह सब 
करना चाहती हूँ। तुम्हें कष्ट न दूँगी। 

इतने ही में एक नवयुवक पीछे से आ गया। यह दयामयी का 
पुत्र कृष्णसिंह था। उसने कहा -- क्या बात हे, में भी सुनूँ! 
सुखदास -- तुम भी आ गए। ज्ञानी मकान के सामने एक 
वाटिका लगाने की बातचीत कर रही थी। 


कृष्ण -- यह प्रस्ताव तो में आपसे करने वाला था। जब से 
महीपसिंह ने यह मकान बनवाया हे, तभी से मेरे मन में यह बात 
आती रही हे कि यहाँ एक वाटिका लग जाती, तो अच्छा होता। 


सुखदास -- पर इस गाँव का तो हाल जानते हो। यहाँ मजदूर 
खोजने से भी नहीं मिलते। 


कृष्ण -- मजदूरों की जरूरत ही कया हे? मुझे बाग में काम 
करना बहुत अच्छा लगता है। प्रतिदिन आकर कुछ-न-कुछ काम 
कर दिया करूँगा। 


ज्ञानी ने कृष्ण की ओर सप्रेम देखकर कहा -- में किसी की मदद 
नहीं चाहती। 


कृष्ण - तो क्या में भी कोई गेर हूँ? इसमें कष्ट कोन-सा होगा। 
मुझे तो ओर भी आनन्द आएगा। पोधे जितने चाहूँगा, महीपसिंह 
के बाग से उखाड़ लाऊँगा। जब वे सुनेंगे तुम बाग लगा रही 
हो, तो वे सहर्ष पोधे दे देंगे। में तो समझता हूँ कि अपने माली 
को भी भेज देंगे। 

सुखदास -- नहीं, तुम वहाँ से हमारे नाम से कोई वस्तु न लाना। 
उन्होंने हमारे लिए मकान बनवा दिया ओर नित्य कुछ न कुछ 
भेजतें रहते हैं। में उन्हें अधिक कष्ट नहीं देना चाहता। 


कृष्ण -- पौधों में उनके कौन दाम लगते हैं। में कल अवश्य 
उनसे यह जिक्र करूँगा। 


यह बात करते-करते ये लोग मार्ग के उस स्थान पर आ गए जहाँ 
दो शाखाएँ हो गई थीं। कृष्ण विदा होकर एक तरफ चला गया, 
सुखदास ओर ज्ञानी ने अपने घर की राह ली। जब अकेले रह 
गए, तो ज्ञानी ने कहा -- में अपनी वाटिका में तरकारियाँ भी 
लगाऊँगी। उससे हमारी बहुत-सी आवश्यकताएँ पूरी हो जायगी। 


जब दोनों घर पहुँचे तो ज्ञानी ने आसन बिछाकर सुखदास के लिए 
थाली में कुछ फलाहार लाकर रख दिया। सुखदास भोजन करने 
लगा। जब वह भोजन कर चुका, तो धूप में जाकर नारियल पीने 
लगा। उसने कोई दो वर्ष से, लोगों के कहने से हुक्का शुरू कर 
दिया था। लोगों ने उसे बताया कि धूम्रपान से मूर्च्छा का रोग 
पास नहीं' आता। इसका धुआं ओर भी कितने ही कीट-पतंगों का 
नाश कर देता है। वेद्यजी ने भी इसका समर्थन किया था। यद्यपि 
वह तम्बाकू पीने लगा था, पर उसको उसमें कुछ स्वाद न मिलता 
था। उसे आश्चर्य होता था कि लोग धूम्रपान के क्‍यों इतने 
अभ्यासी ओर इच्छुक होते हें। 

ज्ञानी ने यद्यपि वाटिका लगाने का मुख्य उद्देश्य सुखदास से 
छिपाया था, पर वास्तव में वह अपनी माता का एक स्मारक 
चिह्न बनाना चाहती थी, क्‍योंकि वह झाड़ी जहाँ, उसकी माता का 
देहान्त हुआ था, उस प्रस्तावित वाटिका के ठीक मध्य में आती 
थी। ज्ञानी का विचार था कि उस झाड़ी के चारों ओर सुगन्धित 


पुष्प लगा दिए जायँ। सुखदास ने कई साल पूर्व उसकी माता के 
मरने की कथा बयान कर दी थी। ज्ञानी प्रत्यक्षतः तो बहुत 
प्रसन्न-जदन रहती, पर उसके मन में यह शोकमय प्रश्न उठा 
करता था कि मेरी माता कोन थी? वह यहाँ केसे आयी? क्‍यों 
आयी? उसका घर कहाँ था? उसका रंग-रूप केसा था? इन प्रश्नों 
का उसे कोई उत्तर-न मिलता था। 


वह लोगों से सुना करती थी कि सुखदास ने मेरा लालन-पालन 
कितने कष्ट से किया है। अब भी वह सुखदास को अन्य 
साधारण पिताओं से कहीं बढ़कर पाती थी। वह उसके लिए इस 
बुढ़ापे में कितना परिश्रम करता था, उसके विवाह के निमित्त 
कितना कष्ट उठाकर धन-संचय करता था, उसके भोजन-बस्त्रादि 
का कितना ध्यान रखता था। 


गाँव में किसी युवती के पास ऐसे अच्छे आभूषण न थे, जेसे ज्ञानी 
के पास। ज्ञानी को सगर्व अनुभव होता था कि वह उसके रूप- 
लावण्य ओर चाल-ढाल को देखकर केसा मुदित हो जाता हे! 
अतएव वह उसे पिता समझती थी ओर उससे प्रेम करती थी 'वह 
कभी कोई ऐसी बात न करती, जिससे सुखदास को दुःख हो। 
उसकी प्रत्येक आज्ञा का पालन करती। पर पितृ-स्नेह, मातृप्रेम 
का स्थान न ले सकता था। जब वह अन्य माताओं का अपनी 
सन्‍्तान के प्रति प्रेम देखती,तो उसका हृदय विदीर्ण हो जाता। 


वह सोचती, मेरी माता भी ऐसी ही स्नेहमयी होगी। उसकी दीनता 
ओर शोकमयी मृत्यु को स्मरण करके वह कभी-कभी रोती थी। 
उस झाड़ी के समीप से वह जब निकलती, तो उसे अपनी माँ की 
याद आ जाती, रोंगटे खड़े हो जाते। वह कल्पना में कभी-कभी 
अपनी माता का चित्र खींचा करती थी। । 


तीसरा पहर था। सुखदास धूप में बेठा हुआ नारियल पी रहा था 
कि ज्ञानी आकर उसके समीप बैठ गई ओर बोली -- पिताजी, हम 
उस झाड़ी को बाटिका में मिला लेंगे। में वहाँ ऐसे पोधे 
लगाऊँगी, जो कभी मुरझा न सकें। 


सुखदास -- यह बहुत उचित होगा। उस झाड़ी में जब पीले-पीले 
फूल खिलते हें, तो केसे सुहावने मालूम होते हैं।पर यह तो बताओ 
कि वाटिका की चहारदीवारी केसे बनेगी? चहारदीवारी न रहेगी, तो 
गायों ओर गधों के मारे एक पोधा भी न बचेगा। 


ज्ञानी -- यहाँ बहुत से ऐसे पत्थर मिलेंगे, जिन्हें ऊपर-तले रखने 
से दीवार बन जायेगी। 

सुखदा -- -यह तो ठीक हे, पर तुम्हें पत्थरों के लाने में बहुत 
कष्ट होगा। तुम अत्यन्त सुकुमारी हो। 

ज्ञानी (लजाकर) - आप जेसा समझते हें, में उतनी निर्बल नहीं हूँ। 
में तो पत्थर अवश्य लाऊँगी। अगर पत्थर काफी न होंगे तो 


लकड़ियाँ काट-काटकर बाडा बना दिया जायगा। देखो, इस खोह 
में कितने पत्थर पड़े हैं। 

यह कहकर वह खोह की ओर चली ओर बोली -- पिताजी? यहाँ 
आकर देखो, आज खोह में कल से बहुत कम पानी रह गया हे। 


सुखदास ने खोह में झाँककर कहा -- हाँ, पानी हट गया है। 
लोग इसके पानी से अपने खेत सींच रहे हें। 


ज्ञानी -- तो हम लोगों को अब नहाने के लिए दूर जाना पड़ेगा। 


यह कहकर उसने एक बड़ा-सा पत्थर उठाया और सुखदास के 
बहुत मना करने पर भी लाकर रख दिया। 


नवाँ अध्याय 


ठाकुर नरेशर्सिंह का कई साल पहले देहान्त हो गया था। अब 
महीपसिंह घर का स्वामी और उसकी स्त्री केसरी घर की 
स्वामिनी थी। यह स्त्री गृहकार्यो में बहुत कुशल थी। वह 
कुप्रबन्ध, जो नरेशसिंह के समय में था, अब नाम-मात्र को भी न 
रह गया। 


पर महीपसिंह का जीवन उतना आनन्दमय न था, जितना होना 
चाहिए था। उसके अभी तक कोई सन्‍्तान न हुई थी, हालांकि 
उसकी अवस्था चालीस की हो चुकी थी। वह बहुधा इसी चिन्ता 
में पड़ा रहता था। उसे इसके सिवाय ओर कोई आशा न थी कि 
किसी बालक को गोद ले ले। उसने अपने मन में दयामयी ले 
पुत्र कृष्णसिंह को गोद लेने का निश्चय किया। यह नवयुवक 
बड़ा सुशील ओर सच्चरित्र था। पर महीपसिंह ने इस प्रस्ताव को 
बहुत दिनों तक अपने मन ही में गुप्त रखा कि कहीं केसरी इसे 
सुनकर दुःखी न हो। पर जब अन्त में देविक और भोतिक 
उपायों से कोई काम न निकला, तो उसने विवश होकर केसरी से 
यह चर्चा की और जैसा भय था, वैसा ही हुआ। केसरी ने उसका 
विरोध किया। उसका विचार था कि जब ईश्वर ने कोई सनन्‍्तान 
नहीं दी, तो दूसरे की सन्‍्तान को अपना बना लेना व्यर्थ है! उसको 
सन्देह था कि ऐसी सन्‍्तान अच्छी नहीं होती। उसने महीप से 
कहा - में तुम्हें गोद लेने की कभी सलाह न दूँगी। इसका फल 
अच्छा नहीं होता हे। 


महीपसिंह -- तुम्हारे मन में यह विचार क्‍्योंकर पैदा हो गया कि 
ऐसी सन्‍तान अच्छी नहीं होती। देखों, दयामयी का लड़का 
कृष्णसिंह केसा होनहार ओर सच्चरित्र लड़का है? 


केसरी -- हाँ, बह अध्यापक के घर रहकर बुरा नहीं हो सकता। 
पर तुम्हारे यहाँ रहे, तो अवश्य बुरा निकलेगा। तुम्हें उस स्त्री 
की बात याद नहीं है, जो अयोध्या-स्नान के समय मिली थी। 
उसने कहा था कि मैंने एक लड़के को रास पर बेठाया था। जब 
वह तेईस वर्ष का हुआ, तो उसने ऐसा अपराध किया कि देश से 
निकाल दिया गया। ऐसी ही ओर भी कई घटनाएँ सुनने में आई 
हैं, इसी से मेरा मन हिचकता हे। 


ज्ञानी जब बारह वर्ष की थी, तभी से महीपसिंह ने यह संकल्प कर 
लिया था कि उसका कृष्ण से विवाह करूँगा ओर कृष्ण को गोद 
ले लूँगा। इस प्रकार ज्ञानी और उसकी सन्तान मेरी 
उत्तराधिकारिणी हो जायगी। केसरी का दुराग्रह उसके उस पुराने 
संकल्प को नष्ट कर रहा था। ज्ञानी को उसके पेतृक अधिकार 
को प्रदान करने का महीप को ओर कोई उपाय न सूझता था। 
उसने सोचा, स्त्रियाँ कितनी स्वार्थिनी होती हैं। केसरी इस काम से 
मुझे इसलिए रोकती है कि मेरे मरने के उपरान्त इसके हाथ में 
कोई अधिकार न रह जायगा। इस विचार ने महीप को बहुत 
शोकातुर कर दिया। यद्यपि उसका चित्त बहुत ही दुःखित' हुआ 
पर उसने अपने किसी वाक्य या भाव से अपने चित्त की दशा 
केसरी पर प्रकट न होने दी। वह पूर्ववत्‌ केसरी से प्रेम ओर 
उसका आदर करता रहा। केसरी को यद्यपि अपने पति से 


सहानुभूति थी, पर वह अपने मन को इस तर्क से समझा लेती कि 
संसार चिन्तासागर है। यहाँ चिन्ता से कोन मुक्त हो सकता हे। 
महीप को यदि सन्‍्तान की चिन्ता न होती, तो कोई दूसरी ही 
चिन्ता होती। इसके साथ ही वह महीप की सेवा-शुश्रूषा बड़े 
आनन्द ओर प्रेम से क्रिया करती। अतएवं उसकी समझ में यह 
बात न आती थी कि इन बातों के होते हुए महीप को क्‍यों 
सन्‍्तान की चिन्ता होती हे। 
पर ज्यों-ज्यों दिन गुजरते थे, केसरी को यह अनुभव होता था कि 
मेरी प्रेम-सेवा से अब पति का चित्त प्रसन्न नहीं होता। वह कोई 
ऐसा व्यक्ति चाहता है जो जमींदारी के प्रबन्ध में उसकी सहायता 
कर सके। कारिन्दे ओर सिपाहियों की निगरानी अब उससे न 
होती थी। वह प्रत्यक्ष देखता था कि नोकर मुझे लूट रहे हैं, पर 
वह न तो उन्हें पकड सकता था ओर न दण्ड दे सकता था। 
इसलिए मन-ही-मन कुड़बुड़ाकर रह जाता था। 


एक दिन महीपसिंह किसी काम से बाहर गया हुआ था कि 
दयामयी की एक बहिन, जो समीप ही के किसी गाँव में ब्याही 
हुई थी, उससे मिलने आयी। उसका नाम यशोदा था। बातों ही 
बातों में रास की भी चर्चा आ गई। यशोदा ने कहा -- तो तुम 
उन्हें रास लेने से मना क्‍यों करती हो? 


केसरी -- मुझे यही शंका होती हे कि कहीं वह लड़का हमसे 
विमुख हो जाय, तो हमारी क्‍या दशा होगी। 


यशोदा -- यह केवल तुम्हारा भ्रम है। तुम नहीं जानती हो, मनुष्य 
की अवस्था ज्यों-ज्यों अधिक होती जाती हे, सन्‍्तान की चिन्ता 
उनके दिल में प्रबल होती जाती हे। निस्संतान मनुष्य को अपने 
सामने अन्धकार के सिवा ओर कुछ नहीं सूझता। वह सोचता हे, 
में किसके लिए जीऊँ, किसके लिए धन-संचय करूँ, मेरी मुक्ति 
कौन करेगा, मुझे पिण्ड-पानी कोन देगा? में तुमको यह सलाह दूँगी 
कि तुम आज ही अपने पति को इस विषय में निश्चिन्त कर दो। 
ये बातें केसरी के मन में बेठ गई। उसके मन मे प्रबल इच्छा 
हुई कि महीप शीघ्र ही घर आ जाय। अतः वह द्वार पर खड़ी 
होकर उसकी वाट देखने लगी। 

उसे इस भांति खड़े बहुत देर हो गई। आखिर शाम होते-होते 
महीपसिंह घर आये। 

केसरी ने पूछा -- आज क्‍यों बहुत देर हो गई? क्या कहीं और 
चले गए थे? 

महीप ने इसका उत्तर न दिया। वह चुपचाप कपड़े उतारकर 


रखने लगा। उसका चेहरा बहुत उदास था, मानो हृदय पर कोई 
बड़ी चोट लगी है। अन्त में वह चारपाई पर बेठ गया और 


केसरी से बोला -- दरवाजे बन्द कर दो। कह दो। इस घड़ी 
यहाँ कोई न आये। 


जब द्वार बन्द हो गया, तो महीपसिंह ने कहा -- में यथा शक्ति 
शीघ्र ही लोटा आया ताकि वह बात, जो में तुमसे कहने वाला हूँ, 
कोई और न कह दे। इससे मेरे हृदय को बड़ा आघात पहुँचा 


है। 
केसरी ने आशंकित होकर कहा -- मेरे घर तो सब कुशल से हें? 


महीप -- हाँ, सब कुशल से हैं। यह चोट किसी जीवित मनुष्य 
की ओर से नहीं, दिलीपसिंह की ओर से है। आज मुझे उसकी 
लाश एक खोह में मिल गई। सुखदास के घर के पास जो 
तालाब हे, वह खेतों की सिंचाई के कारण बिल्कुल सूख गया हे। 
आज उसमें दिलीप की लाश दो पत्थरों के बीच में फँसी हुई 
मिली। मेरी घड़ी ओर मेरा शिकारी चाबुक भी वहीं पड़ा हुआ 
है। 


केसरी पहले बहुत व्याकुल हो गई थी। वास्तविक बात के ज्ञात 
होने पर उसे ढास हुआ, किन्तु उसे उस आघात का अनुभव न 
हुआ, जिससे महीपसिंह का अन्तःकरण पीड़ित हो रहा था। बोली 
-- क्या वे उसमें डूबकर मर गए? 


महीपसिंह -- ऐसा जान पड़ता हे कि उसमें फिसल पड़ा होगा। 
सुखदास के रुपये भी उसी ने चुराए थे। 


यह सुनकर केसरी चोॉंक पड़ी। अब अवाक्‌ होकर पति की ओर 
ताकने लगी। या तो उसे अपने कानों पर विश्वास न आया,या 
वह यह निश्चय न कर सकी कि चित्त के भाव को क्‍्योंकर प्रकट 
करूँ। 

महीप -- शव के पास ही सुखदास के रूपये ज्यों-के-त्यों थैली में 
बन्द मिले हैं। कह नहीं सकता कि इस समय मुझे कितनी 
लज्जा ओर शोक है। मरे हुए आदमी को क्‍या कहूँ! पर दिलीप 
ने कुल को कलंकित कर दिया। अब हम सिर उठाने के लायक 
न रहे। जब यह बात खुल गई, तो फिर अब परदा करने की 
क्या जरूरत? वह स्त्री, जिसकी लाश गढ़े के किनारे झाड़ी में 
मिली थी, दिलीपसिंह की पत्नी थी और ज्ञानी उसी की पुत्री है। 


केसरी ने शोकातुर होकर कहा -- भगवान्‌ की यही इच्छा थी, तो 
कोई क्‍या कर सकता था? पर तुमने मुझसे यह भेद छिपाया, इससे 
ज्ञानी को बड़ी हानि हुई। यदि तुमने यह बात मुझसे पहले ही 
कही होती, तो हम उस बच्ची के लिए अब तक क्या कुछ न कर 
डालते? मैं प्रेम से उसका पालन करती। उसे कुल-रीत्यानुसार 
शिक्षा देती। में उसे इतना प्यार करती कि माता भी उससे 


अधिक न कर सकती। हमारी ही लड़की ओर हम उससे इतने 
दिन तक विलग रहे? शोक के मारे केसरी की आँखों से आँसू 
बहने लगे। 


दसवाँ अध्याय 


रात के आठ बजे थे। सुखदास ऐनक लगाए चिराग के सामने 
बेठा हुआ था। अशर्फियों की थेली उसके निकट एक चोकी पर 
रखी हुई थी। यद्यपि सुखदास एक समय इन अशर्फियों पर जान 
देता था, अपने जीवन का मुख्य अवलम्ब समझता था, पर अब 
उन्हें फिर पाकर उसे विशेष आनन्द नहीं हुआ। उसे केवल 
इतना ही सनन्‍्तोष हुआ कि ज्ञानी के विवाह के लिए मुझे अब 
रुपयों का तरहुद न रहेगा। खूब धूम-धाम से विवाह करूँगा और 
ऐसी उदारता से दान-दहेज दूँगा कि लोग दंग हो जाय॑ँ। 


रुपये अब उसके आनन्द की वस्तु न थे, उसे अब उनके उपयोग 
से आनन्द आता था। उसके सिवाय उसके मलिन होने का एक 
ओर कारण था। वह सरल धार्मिक सिद्धान्तों का मनुष्य था। वह 
समझ रहा इन्हीं अशर्फियों के कारण दिलीपसिंह की जान गई। 


विश्वास था कि भगवान्‌ या अन्य देविक 'शक्ति ने दिलीप को 
खोह में ढकेल कर उसके कुकर्म का दण्ड दिया हे। 


इसी प्रकार कुछ देर तक सोच में डूबे रहने के बाद उसने ज्ञानी 
से कहा -- जब अशर्फियाँ मेरे पास से चली गईं, तो में रात-दिन 
इसी आशा में रहता था कि वे मेरे पास फिर आ जायँ। एक दिन 
मैंने तुम्हें यहाँ पाया। उस समय तुम बहुत छोटी थीं। तुम्हारा 
आना मेरे लिए अमृत हो गया, नहीं तो में अशर्फियों के शोक में 
पागल हो जाता। इतने में ठाकुर महीपसिंह और उनकी स्त्री 
केसरी ने मकान में प्रवेश किया। ज्ञानी 'ने उनके लिए आसन 
बिछा दिया। सुखदास को विस्मय हुआ कि आज ठकुराइन यहाँ 
केसे आयीं। ज्ञानी को भी यही आश्चर्य था। 


महीपसिंह ने कहा -- सुखदास, मुझे बड़ी प्रसन्नता हुई कि तुम्हारे 
खोए हुए रुपये इतने दिनों के बाद मिल गए। यद्यपि मुझे इसका 
अत्यन्त शोक और लज्जा हे कि मेरे भाई के कारण तुमको यह 
दुःख सहना पड़ा था। उसके लिए में हर तरह से तुम्हारी 
क्षमाप्रार्थी हूँ। 


सुखदास -- यह सब ईश्वर की गति हे, इसमें आपको कोई खेद 
न करना चाहिए। 


महीप - हाँ, इसके सिवाय मन को ओर केसे बोध हो सकता 
है। 


सुखदास -- में आपसे सत्य कहता हूँ कि अशर्फियों को पाकर 
मुझे आनन्द नहीं हुआ क्‍योंकि मुझे भय होता हे कि कहीं उनको 
पाकर में ज्ञानी को हाथ से न खो बेहूँ। ज्ञानी मुझे इन्हीं 
अशर्फियों के बदले में तो मिली थी। 


महीप ने मुस्कराकर कहा -- तुम्हारी शंका बहुत ठीक हे, क्योंकि 
वास्तव में ज्ञानी तुम्हारे पास बहुत दिनों तक न रहेगी। दोनों 
सुखों को एक साथ केसे भोग सकोगे? ज्ञानी का विवाह तो करना 
ही पड़ेगा। 


सुखदास -- इसमें तो मुझे आप ही की सहायता का भरोसा हे। 


महीप -- में इसीलिए तो इस समय तुम्हारे पास आया हूँ। मुझे 
तुमसे एक भेद कहना हे, जिसे सुनकर तुम चकित हो जाओगे। 
ज्ञानी मेरे भाई दिलीपसिंह की बेटी है। यह बात मुझे उसकी 
माता के मरने के दो-चार दिन पीछे ज्ञात हो गई थी, पर मेंने 
तुमसे इसका जिक्र नहीं किया, इसलिए कि तुम्हें दुःख होगा। यह 
तो जानते ही हो कि मेरे कोई सन्‍्तान नहीं है। मेंने यह निश्चय 
किया है कि ज्ञानी को अब अपने घर ले चलकर रखूँ ओर उसकी 
जायदाद उसके हवाले कर दूँ। में दयामयी के पुत्र कृष्णसिंह को 


गोद लेने का विचार कर रहा हूँ। उससे ज्ञानी का विवाह कर 
दूँगा। तुम भी वृद्ध हुए और तुम्हारी सम्पत्ति भी मिल गई। अब 
यह करघे का काम छोड़ दो। हमारे यहाँ चल कर आनन्दपूर्वक 
रहो। वहाँ ज्ञानी तुम्हारी आँखों के सामने रहेगी। तुम्हारा मन 
बहलता रहेगा। 


केसरी ने कहा -- इन्होंने कल तक मुझसे यह न बतलाया था 
कि ज्ञानी मेरी भतीजी हे, नहीं तो में इसे यहाँ से कब की ले गयी 
होती। बेटी, तुम अब अपने घर चलकर रहो। में जब तक 
जीऊँगी, तुम्हें अपनी बेटी समझती रहूँगी। 


सुखदास ने सजल आँखों से ज्ञानी को देखकर कहा -- बेटी तुम 
अब मेरी नहीं, ठाकुर साहब की पुत्री हो। तुम्हें यह सोभाग्य 
मुबारक हो, पर में ऐसा न जानता था। तुम अब अपने पिता के 
घर जाओ, में अपनी इसी कुटी में रहूँगा। जब तुम्हें देखने को जी 
चाहेगा, चला आया करूँगा। भगवान तुम्हारी लीला विचित्र हे! 

यह कह कर सुखदास ने एक दीर्घ निःश्वास लिया और वह 
आकाश की ओर देखने लगा। ज्ञानी को अब तक वह अपनी 
लड़की समझता था, पर अब अपने को धोखे में न रख सकता 
था। 


ज्ञानी ने केसरी की ओर देखकर कहा -- चाची, आप लोगों ने 
मुझ अनाथ पर बहुत दया की है और मुझे यह जानकर कि में 
आप ही लोगों की सन्‍्तान हूँ, बड़ा गौरव हो रहा हे; पर में अपने 
सोभाग्य पर अपने धर्म-पिता के सुख और शान्ति का बलिदान न 
करूँगी। मुझे आगे चलकर भाग्य चाहे जहाँ ले जाय, पर मेरा घर 
यही है ओर मेरे पिता यही हें। 


केसरी ने गदगद होकर कहा -- बेटी, तुमने बहुत उचित बात 
कही। यही तुम्हारा धर्म है। तुम इस घर में उस समय तक 
सानन्द रहो, जब तक में तुम्हें बेटी के बदले बहू न बना ले 
जाऊँ। 


